

ముప్పదిమూడవ పూజాపుష్పము

శ్రీ మలరత్తి

(లలిత గీతాలు)



UPL



Acc^{no}
21419

వి. దుర్గారావు, యం.ఓ.యల్

ప్రథమ ముద్రణము :
500 ప్రతులు

సర్వస్వామ్యములు రచయితవి.

శ్రీ భావ నామ సంవత్సరము
దశమంతము - వై శాఖము
1994-మే

వెల : రు. 10-00

ముఖ చిత్రం :
చ ల ం

7th
DURE

ముద్రణము :

దుర్గాభవాని ప్రింటర్సు, విజయవాడ-3.

ప్రతులకు :

పి. దుర్గారావు, యం.ఓ.యల్ ,
చెరుకుపల్లి పోస్టు (వైయం), నల్గొండ,
శుభ గొండపాళె.

ఇది గొప్ప ప్రాధాన్యము

వి న య వా క్య ము

‘శ్రీ మురళి’ అను ఈ లలిత గీతాల వుస్తకమును ముప్పది మూడన పూజా వుష్పముగా తెలుగు సాహితీ నరస్వతీ శ్రీ చరణారవిందములకు భక్తిపూర్వకముగా సమర్పించుకొనుచున్నాను.

ఉపాధ్యాయ వృత్తిని నిర్వహించుకొనుచు నప్పుడప్పుడు వ్రాసికొనినవి యీ గీతములు. మధురభక్తిని మనోహరముగా వ్రాసికొనిన మహాభక్తురాలు మీరాబాయి, కీ. శే. దేవులపల్లి వేంకటకృష్ణశాస్త్రిగారి మధుర గీతములే నా యీ లలిత గీతములకు ప్రేరణ యని చెప్పవచ్చును.

శ్రీ కృష్ణుని నాయకునిగా జేసికొని మధుర భక్తితో రచించిన ఈ వుస్తకమును శ్రీ కృష్ణుని చరణారవిందములతో సమర్పణము గావించుకొనుచున్నాను.

ఇందు నా య కు ని గా వర్ణింపబడిన శ్రీకృష్ణుడు (మురళి లోలుడేగాక) పరబ్రహ్మ స్వరూపముగాను; ఇందలి

గోపికా విరహము పరమేశ్వరుని యందు లీనమగుటకు
వేదనాపూర్వకమైన జీవి ప్రార్థనగా భావింపవలెను.

ఇదివఱలో ప్రచురించిన లలిత గీతములను ప్రశం
సించుచూ పత్రికలు, ప్రముఖులు వ్రాసియున్నారు. వారికి
నా నమస్సుమాంజలులు! ఇదే విధముగామఱికొన్ని పుస్తక
ములు ప్రచురింపవలెనని నా ఆకాంక్ష.

ఈ పుస్తకమునందుగల ౪౪ గీతములు సాధ్యమై
నంతవఱకు పాడుకొనుటకు వీలుగా లలిత పదములతో గుది
గ్రుచ్చబడినవి. రస హృదయుల నే మాత్రము స్పందింప
జేసినను ధన్యునిగా భావించుకొందును.

—రచయిత





ACCNO
21419

స మ ర్ప ణ

ఎన్ని మారులు పాడినా
వన్నె దరుగదు నీ పాటకు!
ఎన్ని మారులు విన్నా నీ మురళీ స్వనాలకు
వన్నె లేమీ తరుగవు గదా!
మఱచి పోవాలన్నా మాధవా!
మఱపురాదు నీ పేరు!
విడిచి పోవాలన్న వీడిపోదు
విడివడని బంధ మిది యేనాటిదో!
తీయని నీ మురళి పాట
తీపిదనం కురిపిస్తుం దెప్పుడూ!
న ర్తన జేస్తుం దెప్పుడూ నా యెదలో
సవ్య సుందరములను వెలువరిస్తూ!
ఆందుకే అర్పిస్తున్నా
ఆత్మార్పణమని!
ఆవేదనతో నా మధుర గీతాలను!
యుగయుగాల నాటి వీ మధుర పదాలు!
తరతరాల నాటి దీ హృదయా వేదస!

మాతృ వందనము

ఓహో! నా జన్మభూమి! ఓహో! నా మాతృభూమి!
ఓహో! నా కన్నతల్లి! వందనమిదే ప్రियభారతి!
ఓహో! నా జన్మభూమి! ఓహో! నా మాతృభూమి!

సకలనస్య శ్రీనిలయిని! సాధుమార్గ శుభదాయిని!
సర్వలోక జనపూజిత! సామగాన సురభాషిణి!
సకలధర్మ సహజీవన సంస్కృతి విలసిత శోభిని!
పుణ్యకర్మ సువిరాజిత పూర్ణకలా తేజోమయి!

ఓహో! నా జన్మభూమి! ఓహో! నా మాతృభూమి!
ఓహో! నా కన్నతల్లి వందనమిదే! ప్రियభారతి!

గంగ యమున గోదావరి కావేరీ కృష్ణ వేణి!
ఉన్నతహిమ గిరి శిఖరము లొప్పెడు శుభ కల్యాణి!
అడుగడుగున పుణ్యభూము లమరు విమల సౌమ్యమూర్తి!
మధుర కావ్యగేయ శిల్ప మంజులతర శివగాయని!

ఓహో! నా జన్మభూమి! ఓహో! నా మాతృభూమి!
ఓహో! నా కన్నతల్లి! వందనమిదే! ప్రियభారతి!

సత్యము శివ సుందరములు సర్వదిశలు విలసిలి వ
ఈ సుందర కర్మభూమి! ఈ పవిత్ర దివ్యధాత్రి!
నీ స్వరూప విలసనమే! నీ యనంత దర్శనమే!
అమ్మా! నీ యాశీస్సులు నలరి వేడుచుంటి నమ్మ!

ఓహో! నా జన్మభూమి! ఓహో! నా మాతృభూమి!
ఓహో! నా కన్నతల్లి! వందనమిదే ప్రियభారతి!
ఓహో! నా జన్మభూమి ఓహో! నా మాతృభూమి!

దేవతా వందనము

వాణీ! వీణాపాణీ! వందిత జన సకలలోక!
కామిత విద్యాప్రసన్న! కల్యాణీ! శుభదాయిని!
వాణీ! వీణాపాణీ! వందిత జన సకలలోక!

యోగివంద్య జ్ఞానజ్యోతి! సారస్వత స్వాదురూప!
మృదుపద సుందరభావన! కవికులజన వరదాయిని!
విశ్వరూప! విమలచరిత! అక్షరరూపిణి భారతి!
లలిత లలిత పదశోభిని! లాలిత సుందర భాషిణి!

ఉదయనంద్య అరుణారుణ రేఖాంకిత సదయనేత్ర
కరుణామయి! కావ్యగేయ గాన కళా సుప్రసన్న!
అజర్మదాచ్యుత పూజిత! ఆదిరూప! సుఖదాయిని!
బుధనేషిత! ధవళవర్ణ! భూరికృపానంద లహరి!

లలితకళా నందమూర్తి విలసితచైతన్యమూర్తి!
మానవ విజ్ఞాన భాండ మధుర సుధాకలశహాస!
శివరూపిణి! ప్రణవనాద! తేజోమయి! దీపలేఖ!
అఖిల జీవకోటి హృదయ! ఆనందిని! శ్రీదుర్గా!

వాణీ! వీణాపాణీ! వందిత జన సకలలోక!
కామిత విద్యాప్రసన్న! కల్యాణీ! శుభదాయిని!
వాణీ! వీణాపాణీ! వందిత జన సకలలోక!

కల్యాణి శ్రీదుర్గ !

కల్యాణి శ్రీదుర్గ ! కరము వేడుచునుంటి
కనులార! నను జూచి కాచి రక్షింపూ!

ఆర్ద్ర భావముతోని యరసి కాపాడుమా!
తీయనీ పలుకిచ్చి తీరుగా దయతోని!

కల్యాణి శ్రీదుర్గ ! కరము వేడుచునుంటి!
కనులార నను జూచి కాచి రక్షింపూ!

అడుగడుగు సందునను సమృత వాక్కుల నిచ్చి
మధురాతి మధురమా మధుర భావములిచ్చి!
సంగీత సాహిత్య సరసమా గీతికల
నా నోట బలికింపు నవ్యసుందరములను!

కొండ కోసలయందు కోకిలలు బాడినటు!
సెలయేటి జాలులటు! జరుగాలి తరగలటు!
ఉదయ సంధ్యలలోని కదిలేటి కాంతులటు!
నా గొంతురాగాల నవ్యతల దొలికించు!

లలిత కళలను నిచ్చి లాలిత్యమును గూర్చు
విభుని వశబటచుకొను విమలతను దయచేయి!
శ్రీమురళి జేరుకొను శ్రీని దయజేయుమా!
పాటలో పాటనయి పల్లవినియగునటుల!

కల్యాణి శ్రీదుర్గ ! గరము వేడుచునుంటి!
కనులార! జూచి నను కాచి రక్షింపూ!

శ్రీ ము ర లి

(ల లి త గీ తా లు)

కొండకోసల్లోన కోకిలా కూయంటు
పాడేటి పాటలో ప్రణయగీతమునా!

నీ మధురగానమే నే విందు గోపాల!

పిల్లనా గ్రోవి యా పిలుపులే నే విందు!
కొండకోసల్లోన కోకిలా కూయంటు
పాడేటి పాటలో ప్రణయ గీతమునా!

వసవీధి తుమ్మెదలు వయ్యార మొలికించి
పూవుపూవున వ్రాలి పులకరింపులతోని!
పాడేటి పాట నీ పాటగా యనిపించు!
మనసు హరివిల్లుగా మారిపోవును స్వామి!

నీ మురళి ధ్వనులతో నిఖిలమంతా నిండి
ఆకాశమంతయును నావరించిన యటుల!
బండరాళ్ళన్నియును బలుకుచును నీ పాట!
మధుర భాషలయందు మాటాడి నటులుండు!

అలలలో పెన్నిధిని యాటుపోటుల యందు
సెలయేటి సవ్వడుల చెట్టుపుట్టలయందు!
నీ మధురగానమే నిలిచినటు లనిపించు!
సిగ్గుతో నాపాట చిన్నబోవును కృష్ణ!

కొండ కోసల్లోన కోకిలా కూయంటు!
పాడేటి పాటలో ప్రణయ గీతమునా!

కన్నీటి భాష్పమా !

కన్నీటి భాష్పమా ! కదలకను నిలువుమా !
పొరలి బయటకు రాకు ! పొంగారబోకూ !

ముత్యాలు దొరలిస్తటు ముడిదెగిన దండలా
వర్ష ధారగ ధరణి వడి వడిగ బడబోకు !

కన్నీటి భాష్పమా ! కదలకను నిలువుమా !
పొరలి బయటకు రాకు ! పొంగారబోకూ !

అచ్యుతుని విరహమున యవతరించి యెదను
గుండెలోతులలోన కుమిలి కుమిలి పెరికి !
పాడేటి పాటలో బడిలేచి వేదనను
కనులయందున నిండి కదలకను నిలిచితివి !

మఱచి పోవగలేను మాధవుని యొక క్షణము
మధురగీతము నాపి మఱియుండలేనుగద !
గుండెలో వేదనను మండేటి జ్వాలలను
కంటిలో నిను గూడ కసిరి యాపగలేను !

కిన్నెరను జేపటి కీ రనను బాడినటు
గుండెలోనీ పాట గొంతులో విరిసినటు !
కన్నీటి భాష్పమా ! కలకాల మిటులనే !
నా తోని జతగూడి నటియించు మెప్పుడును !

కన్నీటి భాష్పమా ! కదలకను నిలువుమా !
పొరలి బయటకు రాకు ! పొంగార బోకూ !

కటిగిపోనీ స్వామి!

కటిగిపోనీ స్వామి! మటిగిపోనీ! నీలూ!
మధురమగు మురళిలో మాయమైపోనీ!

సురుచిరంబయిన నీ సుందరంబులయందు
కలిసిపోనీ! నన్ను గానరాకుండగా!
కటిగిపోనీ స్వామి! మటిగిపోనీ! నీలూ!
మధురమగు మురళిలో మాయమైపోనీ!

గొంతె తి బాడేటి కోమలం బగుగీతి
మనసులోనే మణిగి మతి సుడులు దిరగనీ!
శ్రుతిలయల సొగసులను సోలుచును మదియందు
మానగీతముతోని మాధుర్య మొలుకనీ!

రెక్కలల్లార్చుచును పక్షిలా నెమ్మదిగ
నింగినీలమునందు నిలిచిపయనింపనీ!
తలుకు తారలు దాటి బెళుకు వెన్నెల గడిచి
కాంతి పుంజమునందు కలియనీ నిత్యముగ!

అణువణువునందునా యలరి నేనుండాలి!
విశ్వగానమునందు విరియాలి నాదముగ!
నాదంటు, నేనంటు! నాథ! లేకుండనీ!
కన్నీటి భాష్పాల కథలలో మిగులనీ!

కటిగిపోనీ స్వామి! మటిగిపోనీ! నీలూ
మధురమగు మురళిలో మాయమైపోనీ!

మధువసంతము నందు !

మధువసంతమునందు మధురమగు గీతినై !
పూవుపూవునజేరి పుష్పాడుల నొలికించి!
వసమంత నాట్యాలు జేస్తాను!
వలపులను గుప్పలుగ పోస్తాను! నే
వలపులను గుప్పలుగ పోస్తాను!

తీయనీ కోకిలా తీరులను నేర్పాను
పాటతో ప్రకృతిని పరవశము జేస్తాను!
అందాల రాగాలు డీస్తాను!
అలరి తీపులను గురిపిస్తాను! నే
నలరి తీపులను గురిపిస్తాను!

వసమయూరములోని వయ్యారమొలకించు
నయగార మొప్పగా నాట్యాలు నేర్పాను!
భువియంత రవలు మ్రోగిస్తాను!
పున్నమి వెన్నెలలు జేస్తాను! నే
పున్నమి వెన్నెలలు జేస్తాను!

అందుకే పిలిచితిని 'యందాల కృష్ణ' యని
ఇందుకే నే నయితి నింపొందు గోపికగ!
తలుపు దెఱచితిరమ్ము! గోపాలా!
తగ నీకు స్వాగతము గోపాలా! ఇదే!
తగ నీకు స్వాగతము గోపాలా!

తెల్లముబ్బకు వోలె !

తెల్లముబ్బకు వోలె నా మది
ఉల్లమంతా తెల్లనాయెను!
పాటరాదూ! మాటరాదూ!

శిలగ మారితి! శిల్ప మెతిని!
తెల్లముబ్బకు వోలె నామది
ఉల్లమంతా తెల్లనాయెను!

విభుని కొఱకయి వేయికన్నుల
నెదురు చూచీ, యెదురుచూచీ!
రాత్రులే మఱి పవళులాయెను!
రాత్రులాయెను బనళు లన్నీ!

పిలిచి పిలిచీ మాధవుని నా
ప్రేమగీతిక యాగిపోయెను!
మనసుకొలనే యొడిపోయెను
మధురవృష్పము నెలుల దెత్తును?
ఉలిని జెక్కిన శిల్ప మెతిని!
కవులు వ్రాసిన కావ్యమెతిని!
విరహమన్నది యిటుల జేసెను
వేడుకన్నది దూరమాయెను!

మాధవా! యిక నిలుపుకో! నీ
మనసుదీరగ కనుల యెదుటను,
ఆలయంబున గోడలందున
లందమగు నొక చిత్రప్రతిమగ!

ఏనాటి మాట యిది !

ఏనాటి మాటయిది? ఏనాటి పాటయో?
వివరింపలేనుగా విశదముగ కృష్ణా!

అలనాటి బంధువులు నాత్మీయులందరును
మటుమాయమైరిగద! మా ధవా! యిపుడూ!

ఏనాటి మాటయిది? ఏనాటి పాటయో?
వివరింపలేనుగా విశదముగ కృష్ణా!

మధుర గోపికను నే మాటయిది సత్యమిది!
రానక్రీడను నాడు రమణీయ సరకిని!
వలచి పలిపించితిని వన్నెలాడా నిన్ను
బృందావనమునందు అందముల గుఱిపించి!

బంగారు కిన్నెరను బలికెంచి మధురముగ
పాటబాడితిగదా! భావబంధురముగా!
కాలియందెలు గదిలి ఘల్లు ఘల్లున మోవ
నాట్యమాడితిగదా నాథ! నీ వెనువెంట!

సాక్ష్యమెటుదెత్తు నా సఖియలను నెటుదెత్తు?
బృందావనములోని శృంగారమంతయును!
వ్రతమాచరించినా ప్రజ సుందరిని నేను
మార్గభీ మాసమే మఱిసాక్షి శ్రీకృష్ణ!

రగిలి నాలోనేను !

రగిలి నాలో నేను రవ్వలయి పోయెదను!
జిటిలి పోయెదను! నే శీర మె పోయెదను!

నా హృదయ వేదనను నలువ్చురికి వినిపించి
కరుణ యాచింపనూ! కన్నీటిభాష్పమును!

రగిలి నాలో నేను రవ్వలయి పోయెదను!
జిటిలిపోయెదను! నే శీర మె పోయెదను!

నా కలత నలతలను నాలోనె కుములుచును!
వినిపింప నెవరికిని వేదనల ధ్వనియించి!
నాలోనె సుడిదిరిగి నాలోనె యణిగిపో!
కసిదీర యణచెదను! నిసుమంత గవరాక!

కాలరాత్రులలోని కటిక చీకటినంత
నా గుండెలో దాచి నాట్యాలు జేయింతు!
దుఃఖాగ్ని జ్వాలలను దురపిల్లు నామదిని
బయలుగక్కక లోన భద్రబటతును శాంతి!

మాధవుకు మనసిచ్చి మధురగోపిక నయితి
స్వీకరించినగాని చిన్నబుచ్చినగాని!
నలుగురుకి దెలిపి నే నగుబాటు బాలవను!
మదిలోనె రోదింతు! మానముగ! శాంతముగ!

రగిలి నాలో నేను రవ్వలయి పోయెదను!
జిటిలిపోయెదను! నే శీర మె పోయెదను!

అరవిరిసినా కలువ !

అరవిరిసినా కలువ! అటులె నిలువకు చెలీ!

కన్నీరు నింపుచును గలత బడబోకూ!

జాబిల్లి వచ్చినను సరసతను బోనాడి

తలవాల్చుకొనెదేల? తన్ని! తలయెత్తవే!

అరవిరిసినా కలువ! అటులె నిలువకు చెలీ!

కన్నీరు నింపుచును గలత బడబోకూ!

చిరు చేపలన్నియును జేరి రోదనమును

దాకుచున్నవి జూడు! దగ మీదికెగయుచును!

ఓదార్పు మో చెలీ! యోరకంటను జూచి

వికసించి పరిమళము వినువీధి కెగయగా!

సన్నగాలులుగూడ సఖియ! నిను దాకుచును

వీచుచున్నవి చూడు! వింజామరలవోలె!

చిరునవ్వుమాని యిటు జింతవంతలతోని

నా విరహమును జూచి నలిగిబోవకు మమ్మ!

పాలవెన్నెలతోని పతిదాపు వచ్చినను

మానమూనుట దగున? మాటాడకుండగను!

కలకలా హసియింపు కాంతిరేకలు దొలుక!

తుమ్మెదలు జుమ్మనుచు దొలుకాడ నిను జూచి!

మాధవుని గూర్చి నే మదియందు జింతిలగ

నీకేల కన్నీరు నివ్వట్టిలగ జింత?

రేరాజు హసియింప విరియమా అందాలు!

నాకొఱకు గన్నీరు నలిగి ప్రవహింపకుము!

ఉవ్వెత్తుటలతో !

ఉవ్వెత్తుటలతో నూగేటి జలధిలా!

మారుమోవను సఖి! మధుర వేదననూ!

మధురబావను బలికి మాధవుని వినుతింతు!

ఉదయ సంధ్యను దొలికి కడులు జరుగాలిలా!

ఉవ్వెత్తుటలతో నూగేటి జలధిలా!

మారుమోవను సఖి! మధుర వేదననూ!

గొంతెత్తి బిలిచితిని కోమలాంగుని జేర

క్రొంగ్రోత్త పాటలను గొసరి బాడితిగదా!

అలలవలె జెలరేగి నరుగులయి పోయితిని!

సుడులలో దిరుగుచును స్రుక్కిపోయితిసఖి!

కొండకోనలలోని కోకిలకు వలె బాడి

పిలిచినా పిలుపులకు బ్రయబాంధవుడు రాడు!

చిలుక పలుకులవోలె జితముగ బలికితిని

మాధవుడు మఱిరాడు! మఱియేమి చిత్రమో!

మానమును బాటింతు మాటాడకుండగను

యోగిధ్యానము వోలె రాగమును విడనాడి!

పూమొగ్గ విప్పారి పులకరించిన యటుల

చల్లగాలికి గలున పల్లవించిన యటుల!

ఆకాశమున తార యలరి నిలిచిన యటుల

చంద్రకాంతులు కొలను జారి మునిగిన యటుల!

తనరూపు కొలనులో దగజూచి కలహంస

తన్మయము నొందినటు దగు మాన మూనుదును!

వాసంత మొచ్చింది !

వాసంత మొచ్చింది వన్నెలను జిందుచూ!
నా విభుడు రాడాయె నా రామచిలుకా!

పంజరములో నుండి పలుకులే పలికేవు!
విభుడెప్పు డొచ్చునో వేడుకను దెలుపవూ!

వాసంత మొచ్చింది వన్నెలను జిందుచూ!
నా విభుడు రాడాయె నా రామచిలుకా!

చిగురాకు బూవులను జిత్రముగ వనవీధి
తీపితావులు జింది తేనెలను గురిసింది!
వాసంత ఋతువులో వతునని కబురంపె
ఏడి? రాడే! వాని మదిలోతు దెలియదూ!

ఒకటి రెండూ నాళ్ళ? వారాలు గడిచినవి!
తాను గీచిన గీత తానె జవదాటెనూ!
విరహాన తపియించి విలపించు నావలపు
ఆడవిగాచిన వెన్నెలాయెనే రా చిలుక!

పంజరములో నుండి పయనించి వినువీధి
ఎచటనున్నా విభుని వేగిరము గొనిదెమ్ము!
మధురప్రియ వచనముల మాధవుని బ్రతిమాలు!
నిను విడిచి నీ దాసి నిలువదని దెలుపుమా!

వాసంత మొచ్చింది వన్నెలను జిందుచూ!
నా విభుడు రాడాయె నా రామచిలుకా!

పంతమిటు లేలనో !

పంతమిటు లేలనో! పరికింప నా వలపు!

నా ప్రేమ తెలియదా? నాథ! గోపాలా!

నా మధుర గీతికలు నా భక్తి వచనములు

మఱల విను మొకసారి మానసము బులకింప!

పంత మిటు లేలనో! పరికింప నావలపు!

నా ప్రేమ తెలియదా? నాథ! గోపాలా!

వెన్నెలంతా త్రాగు యేటివలె ఆశతో

నిన్నుగోరగ లేదు! నిండారు గాగిలిని!

నీ పదములంటగా నిఖలేశ! గోరితిని!

దాసివలె నుండగా దయను దయజేయమని!

బంగారు బల్లకిని బంపుమని నే గోరి

దాసదాసీజనుల దరి జేర్చ మనలేదు!

కాలినడకను నిన్ను గలియగోరుచు నుంటి

దూరముగ నిను జూడ దోరంపు గోరికయె!

చిన్ని కోరిక దీర్చ! వన్నెలిటు జేసేవు

కన్న మనసిటులేల గలత బఱచెదు స్వామి!

అన్నిటికి నీ వనుచు నల కరిండుని వోలె

కరములెత్తి కృష్ణ! కావు మనుచుంటినీ!

పంత మిటులేలనో! పరికింప నా వలపు!

నా ప్రేమ తెలియదా? నాథ! గోపాలా!

నింగి నీలమునందు !

నింగినీలమునందు నిలిచినా ఓ తార!

ఒకమాట చెలుపుమా! ఒయ్యార మొలుకా!

నా కృష్ణ డొచ్చునా? నను హృదిని జేర్చునా
చిరకాల కోరికను దీర్చునా! యికనయిన!

నింగినీలమునందు నిలిచినా ఓ తార!

ఒకమాట చెలుపుమా! ఒయ్యార మొలుకా!

ఎన్నెన్నో యాశలను ఎదురుతెన్నులు జూచి
అతని రాకను గోరి యలరితిని యిన్నాళ్ళు!
కన్నెతన మంతయును గఱిగిపోయెను గదా!
తొడిమ రాలేపూవు జడిమ నా బ్రతుకాయె!

ఇంపయిన వెన్నెలను నిసుక తిన్నెలపైని
పాడినాపాటలును ప్రతిన లన్నియుగూడ!
మఱచినా మాధవుడు మఱి వచ్చి నాదు
ఖోహమును దీర్చి తన మురళిలో జేర్చునా?!

ఆకాశవీధిలో నలరేటి ఓ తార!

దూరదర్శిని వీవు! దురప్లి నా బ్రతుకు!
మురళిలో స్వనముగా మోదమును బొందునా?
వాసచినుకుగ నేల వడి రాలిపోవునా?

నింగి నీలమునందు నిలిచినా ఓ తార!

ఒకమాట చెలుపుమా! ఒయ్యార మొలుకా!

మనసిచ్చి మాధవుడు !

మనసిచ్చి మాధవుడు మాటాడి నటులుండు!
మురళి నూదిన యటుల మోహమున ముంచీ!

పదములంటి నేను పాటపాడిన యటుల
జ్యోతిలో జ్యోతిగా బ్రీతి జిందిన యటుల
మనసిచ్చి మాధవుడు మాటాడినటులుండు!
మురళి నూదినటుల మోహమున ముంచీ!

వన వీధిలో నుండి ననసన్న రవళిని
మధురగీతము వినుచు మెమటచి నటులుండు!
చిన్ని గోపాలుడట చిత్రముగ నడుదెంచి
నేదదీర్చిన యటుల సింగార మొప్పునే!

చందమామను నింగి జాలిగా నే జూచి
మాధవుం డెచట యని మమతతో నడిగినటు!
వెనుక నున్నా డదిగొ! వేణుగోపాలుడని
జాబిల్లి పలికెనటు సఖయ! ఘడి దోచునే!

కనులు మూసిన యటుల గారవించిన యటుల
నయమార నాతోని నాట్యమాడిన యటుల!
కలయందునా? యంత నిజమందునా చెలీ!
మాధవుని లీలలను మఱచిపో లేనమ్మ!

మనసిచ్చి మాధవుడు మాటాడినటులుండు!
మురళి నూదిన యటుల మోహమున ముంచీ!

ఆకురాలిన యటుల !

ఆకురాలిన యటుల అందాల రాగాలు
చిదపలయి నేలపయి చింది రాలుచునూ!

సుడిగాలిలో ధూళి సుడులు దిగిరిన యటుల
నాగీతి భావాలు నడయాడు చుండె చెలి!

ఆకురాలినయటుల అందాల రాగాలు
చిదపలయి నేలపయి చింది రాలుచునూ!

కాంతి కిరణము వోలె గలసిపోదునటంచు
కలలెన్నో కంటిసీ గంధర్వకన్నెలా!
ఆటలాడుచు మురళి పాటలో లీనమయి
తేలిపోదు నటంచు దీరుగా దలచితిని!

బంగారు మెట్లపై పయనించి నింగిసీ
అందాల తారలను నల సూర్య చంద్రులను!
ఆవలను నున్న యా యతిలోక సుందరుని
ఎదలోన దీపమై మెదులుదును ననుకొంటి!

నల్లనీ ముసుగేదో నా మేను గప్పినది
కంటిలో జీకటులు గలవరము జేసినవి!
తెలవారునా? లేక కలకాల మింతేన?
వాసంత మొచ్చిన? వన్నెలలి జిందునా?

ఆకురాలినయటుల అందాల రాగాలు
చిదపలయి నేలపయి చింది రాలుచునూ!

జంట విడువకుము !

నా జంట విడువకుము! నీ జంట విడిపోను!

జన్మ జన్మల నిటుల జారనీ కృష్ణా!

నా పాటలో నీవు నాట్యామాడా లెవుడు!

నీ మురళి స్వనములను నే విసగ యెల్ల పుడు!

నా జంట విడువకుము! నీ జంట విడిపోను!

జన్మ జన్మల నిటుల జారనీ! కృష్ణా!

నీ నీడలో నేను నిఖిలమంతా దిరుగ

పూవులో తావిగా బులకరింపగ జగతి!

ముత్యాలదండలో మురిపెముగ నే నొక్క

ఆణిముత్యము లాగు నలరగా జేయుమా!

కోటికాంతులు జిందు కొలనులో దామరకు

నే నొక్క రేకగా నిలిచి యుండగ కోర్కె!

సంధ్య వెలుగుల యందు సరసముగ నే నొక్క

కాంతి కిరణము లాగు గరుణింపు పరమాత్మ!

నిన్ను వరియించితిని! నీ తోని నా బ్రదుకు!

చిరకాల బంధమును జెరుపకుము గోపాల!

కలకాలమిటులనే కలిసియుండుము స్వామి!

వెంట నిడుకొని పొమ్మ! విడివడకు నెప్పుడయిన!

నా జంట విడువకుము! నీ జంట విడిపోను!

జన్మజన్మల నిటుల జారనీ కృష్ణా!

నింగిలోపల నీవు !

నింగిలోపల నీవు! నేలపై నే నుంటి!

కలియు టెటులో మనము గలిసి పయనింపా?

ఈదరిని నే నుంటి! యా దరిని గల వీవు

ఎటుల సమకూడు జత ఏకాంత మెటుబాయు?

నింగిలోపల నీవు! నేలపై నే నుంటి

కలియు టెటులో మనము గలిసి పయనింపా!

మనసులో నినుగూర్చి మధుర భావాలతో

విలపించు చుంటిని వేయిగీతాలతో!

వినిపించుకోవుగద! కనికరించీ నన్ను!

ఎదజేర్చుకొని నన్ను సదయ! మన్నింపవూ!

తారలా తళుకులా తగచందమామలా

మబ్బులో మనకలో మసులుచుంటివి స్వామి!

నే నెటుల నిను జేరి నిండుపున్నమి సగుదు?

మట్టిలో నున్నట్టి మల్లె తీవెను నేను!

నీవె రావలె కృష్ణ! నిండారు కరుణతో

ఆశదీర్చి దాసి నాదుకోవలె స్వామి!

జన్మజన్మల భక్తిచైతన్య దీపికను!

కాంతికిరణము లాగు గనికరింప గదోయి!

నింగిలోపల నీవు! నేలపై నే నుంటి!

కలియు టెటులో మనము గలిసి పయనింపా!

పలుకకే కిన్నెరా !

పలుకకే కిన్నెరా! బంగారు స్వనములను
పాటపాడగలేను! బడలిపోతినిగా!

హృదయాన నున్న నా మధురభావవలన్ని
చెదిరిపోవుచునుండె జీరకాల నే సమా!

పలుకకే కిన్నెరా! బంగారు స్వనములను
పాటపాడగలేను! బడలిపోతినిగా!

నీతోని జతగూడి నిత్యమును నినాళ్ళు
కలిసి పాడితి గదా! కమ్మనీ రాగాలు!

పాడినా పాటలకు పల్లవిని కలుపడూ!

కనికరించీ నన్ను గారవింపడు స్వామి!

గుండెలో భావాల కువకువలు లేవాయె

మనసులో నచ్యుతుని మధుర చిత్రము మాసె!

పదములన్నీ కలిసి పాటగా రాదాయె!

గొంతులో రాగాల కోమలత్వము మాసె!

ఇన్నాళ్ళవలె నేను యింపుగులుకగలేను

కన్నీళ్ళు మిగిలినవి కలలాయె కోరికలు!

శిశిరమది యే తెంచి సింగారములు మాపె

మరుజన్మకయిచెలీ! మసిలిపోవుచు నుంటి!

పలుకకే కిన్నెరా! బంగారు స్వనములను

పాట పాడగలేను! బడలిపోతినిగా!

వినిపించుకోవేమి !

వినిపించుకోవేమి వేదసల నిసుమంత!

కనిపించి కరుణతో గారవింపవుగా!

ఆటుపోటుల బ్రతుకు నలజడిని మాపి నను
చిరశాంతి పర్ణకుటి జేరనీయుము స్వామి!

వినిపించుకోవేమి వేదసల నిసుమంత!

కనిపించి కరుణతో గారవింపవుగా!

మనసునిచ్చి నన్ను మనిషిగా జేసితివి!
మధురమగు నీప్రేమ మాధుర్య మిచ్చితివి!
తీయగా నిను బిలువ తేనెలూలే కవిత
మదియందు నిలిపితివి మఱచిపోకుండునటు!

మురళి నిస్వసములను ముద్దుగా వినిపించి
కమ్మనీ రాగాలు కరుణతో దయచేసి!
మదిపులకలను మంచి మధ్యలో తెరవేసి
ఆడలాడుట తగున? అది నీకు న్యాయమా?

చిత్రమైనా బ్రతుకు చిరకాల మిటులనే
గడుపవలెనో యేమి! కంటిని రొలుకుచును!
గమ్యమది యెచటికో! కథయెటుల ముగియునో!
సూత్రధారివి కృష్ణ! సురుచిరంబగు కథకు!

వినిపించుకోవేమి? వేదసల నిసుమంత?

కనిపించి కరుణతో గారవింపవుగా!

మచ్చికను నా మనవి !

మచ్చికను నా మనవి మన్నింపడే చెలీ!
ముచ్చటగ నాగీతి మోదమున వినడే!

మనసు విడిచి పోడు మాధవుడు క్షణమైన
కనుమూసినాగాని కదలాడు కనులలో!

మచ్చికను నామనవి మన్నింపడే చెలీ!
ముచ్చటగ నాగీతి మోదమున వినడే!

యేనాటిదోగాని యేచిత్రబంధమో!
విడివడని ముడులతో విరచింపబడినదీ!
కరుణింపకున్ననూ కలత జేగూర్చినను
ఆర్ద్రభావముతోని యతనికై పలవింతు!

తీయనీ పాటలను దేనె లొలికించితిని!
అందాల గోపికగ యాటలాడితి సఖి!
రాస్రకీడలనాటి రమణినని దెలిపితిని!
మాట మాత్రము బలికి మనవి వినగూడదా?

నావెనుక నీడగా నడయాడు చుండునే
మురళి బాడుచునుండు మోదమును జిందుచూ!
మన్నింపగూడదా మాధవుడు నా వలపు
చెల్లింపగూడదా! చెలి ననుచు నుది గోర్కి!

మచ్చికను నా మనవి మన్నింపడే చెలీ!
ముచ్చటగ నా గీతి మోదమున వినడే!

కలిసి పాడుము !

కలిసిపాడుము పాట! కమనీయ రాగాన!

తేనెలొలికే తీరు తీయగా కృష్ణా!

వనవీధి యంతయును వన్నె లొలికేటట్లు
అణువణువు ప్రకృతిని యందాలు జిందునటు!

కలిసిపాడుము పాట! కమనీయరాగాన

తేనెలొలికే తీరు తీయగా కృష్ణా!

మధుర పదములతోని మాధుర్యములు జిలుక

యెడలోని వలపంత యేర్చి కూర్చితినోయి!

దూరాన కోకిలలు రాగాలు దీసినటు

కోసలో సెలయేటు వీణమీటిన యటుల!

కవి హృదయమున క్రొత్త కవిత విరిసినయటుల

కవితలో గాంధర్వ కాంత వెలిసినయటుల!

కాంతయెడలో విరియు కమనీయ గీతమే

నా హృదిని వికసించె నవరాగ ధ్వనులలో!

ఆ పాటతో కలిపి యాలపింపుము కృష్ణ!

లందాలమురళినీ! యా దివ్యస్వనములను!

సే ధన్యనై పోదు! నింగి నీలమునందు

కాంతిలో లీనమై కలిసిపోడును కృష్ణ!

కలిసిపాడుము నాతో! కమనీయరాగాన!

తేనెలొలికే తీరు తీయగా కృష్ణా!

నా యెదుట నీ మురళి !

నా యెదుట నీ మురళి నాదాలు ఎన్నాళ్ళు?
నీ యెదుట నే బాడి నిలుచు తెన్నాళ్ళు?

అంతులేని కథకు సంతమే యిక లేద?
చివటిపేజీ లేని చిత్రమగు కథ మనది!

నా యెదుట నీ మురళి నాదాలు ఎన్నాళ్ళు?
నీ యెదుట నే బాడి నిలుచు తెన్నాళ్ళు?

మురళి రవములలోని ముద్దుగా నెన్నెన్నో
రాగాలు వెలయించి రవములను జేసేవు!
మధురాక్షరములతో మధురపదములతోని
ఆడిసాడుచునుంటి! అందాల గోసాల!

నను శిల్పముగ జేసి నాట్యాల ప్రతిమగా
నీ యాలయము సందు నిలిపితివి గదస్వామి!
నినుజూచుచుంటినీ! నిత్యమును బ్రతిక్షణము!
నను జూచుచుంటివీ! నాథ! కనులార్పకను!

తనివిదీరదు మనకు దగజూపులందునను
పాడేటి పాటలను బలుకును నాటలను!
నా గుండెలో నీవు! నీ గుండెలో నేను!
అతికినపుడే గలుగు! అమృతంపు జరశాంతి

నా యెదుట నీ మురళి నాదాలు ఎన్నాళ్ళు?
నీ యెదుట నే బాడి నిలుచు తెన్నాళ్ళు?

కొండదాటి, కొనదాటి !

కొండదాటి కొనదాటి!
కొంకులన్నీ దాటుకుంటూ!
కోకిలకువలె 'కూ' యనంటూ
కోరివచ్చానోయ్! కృష్ణా! కోరివచ్చానోయ్!

వీలుదాటి, వాగుదాటి!
ఎత్తుపల్లము లన్ని దాటి!
చెట్టు పుట్టల నన్ని దాటి!
చేరవచ్చానోయ్! కృష్ణా! చేరవచ్చానోయ్!

కొండ శిఖరము చాటు నిలిచి!
కొనరి మురళిని బాదుకుంటూ!
మనసుదోచుట, మమత బెంచుట
ఎన్నినాళ్ళోయీ! కృష్ణా! ఎన్నినాళ్ళోయీ!

మనసు మాధుర్యమున నింపి!
మమత ప్రేమల జతనుగూర్చి!
వెతలు గూర్చుట ధర్మమా? నీ
కతలు యింతేనా! కృష్ణా! కతలు యింతేనా!

చాటు మాటులు వలదు మనకిక
సరస గోపిక నోయి కృష్ణా!
పతిగ నిను భావించిత్తోయీ!
నతిగ వీక్షింపూ! నన్నూ నతిగ వీక్షింపూ!

మనసులోనీ బాధ !

మనసులోనీ బాధ! మాటు మణగకుమమ్మ!
కలిసి నాతోనుండు! కలకాల మిటులా!

అచ్యుతునిపై నున్న యనురాగ తరగలకు
నీవే సాక్షివి సుమా! నిలిచి యటులే యుండు!
మనసులోనీ బాధ! మాటుమణగకుమమ్మ
కలిసి నాతోనుండు! కలకాల మిటులా!

కన్నీటి వరద లెటు కాల్యలయి పొంగెనో!
కలువ తామర లెటుల కలిసి ప్రవహించెనో!
వలపు తెర లెటు లెటుల వడి సుడులు దిరిగెనో!
అంత తెలియును నీకు నాటు పోటుల వ్యధలు!

మనసు జ్వాలగమూరి మధురమగు గీతాల!
కిన్నెరను జేబుట్టి కీ రనలు బాడినది!
వెన్నెలకు దూరముగ చిన్ని తారల గనక!
కన్ను లర మూసినది కథయంత దెలియులే!

కలువ తామరులతో గథనంత తెలిపినది!
మంచుతుంపురలతో మాటాడినది తెలియు!
చిలుక గోరింకలను బలుకబోకండ్లనుచు
కసిరినది తెలియు! నా కథయంతటికి సాక్షి!

అచ్యుతుడు వచ్చినపు డానవాగ నీవె
కథనంత తెలిపి యా కటిక చీకటి తెరల!
వెలుగు తరగలజేసి విమలకాంతులు నింపి
ఆనంద హర్షముల నపుడు గురిపింప వలె!

విరహాకుల గోపకాంత !

విరహాకుల గోపకాంత

వేదన వినలేవటోయి!

ఒక్కసారి యెదుట నిలిచి

మక్కువ వేణువు నూదుము!...విరహాకుల!

అల్లనాటి గోపికనని

యల్లమునందున దలచుచు

నిన్ను పతిగ నెంచుకొనుచు

ఉన్నదంత యర్పించితి!...విరహాకుల!

వేణువు నూదుచు నామది

వేదన దొలగింతు వనుచు!

కన్నులన్ని నీ మీదే

చిన్ని కృష్ణ! వత్తువనుచు!...విరహాకుల!

సదులు గిరులు పర్వతములు

సడుచుచుంటి నిన్ను గలియ!

కంటిసీటి పాటలతో

జంట నీవె యనుకొనుచును!

||విరహాకుల||

నా వెనుకే వత్తువనుచు

నాథ! తెలియు నాదు మదికి!

నిలిచి యెదుట మురళి నూది

వలపు తీపు లందనిమ్ము!

||విరహాకుల||

ఎంత వలపు ! ఎంత ప్రేమ !

ఎంత వలపు ! ఎంత ప్రేమ !

అంత తెలియులే స్వామి !

నన్ను విడిచి యుండలేవు !

నాథ ! క్షణము దూరముగా !

ఎంత వలపు ! ఎంత ప్రేమ !

అంత తెలియులే స్వామి !

ఇల్లు కట్టుకొంటివి నా

యుల్లమందు సొగసుదీర !

పిల్లన గ్రోవిని యూదుచు

ప్రేమ మీర న ర్తించుచు !

మధురాక్షర నామములను

మనసుకు నర్పించితివీ !

మంజుల స్వర నాదములను

మాధుర్యము గూర్చితివీ !

నదులతోని గిరులతోని

నవసంజల కుంకుమలను !

చందమామ కాంతుల నే

అందముగను చరియింపగ !

అడుగు మనుచు కోరికలను

యాచన జేయుదు వెందుకు ?

కోరునదేమీ లేదిక

గోవిందా ! నీవు దప్ప !

పడవ నడుపుకుంటు నేను!

పడవ నడుపుకుంటు నీదు
పాటపాడుకుంటు నేను!

వేనుక వచ్చుచుంటి ప్రభూ!
వేగ మింత యాపరాద!

॥ పడవ ॥

అలల తేరల నడుమనుండి
మలుపు లెన్నో దాటుకుంటు!
గండ శిలలు కొండరాళ్ళు
గడిచి వచ్చుచుంటి స్వామి!

॥ పడవ ॥

సుడిగుండములందు జిక్కి
సురసుర నే సుడులు దిరిగి
పెనుగాలుల తాకిడికిని
పెనుదీయక దరలుచుంటి!

॥ పడవ ॥

పడవకు చుక్కాని లేదు!
పయన మెటకొ తెలియలేను!
తేరచాపయు లేదు ప్రభూ!
తీరమెటో! గమ్యమెటో!

॥ పడవ ॥

నీ వెనుకనె నా పయనము!
నీ వెటకో! నే నటకే!
అందులకే యాగుమనుచు
నాలపించుచుంటి స్వామి,

॥ పడవ ॥

నా యండ నీ వనుచు !

నా యండ నీ వనుచు నన్నాదు కొమ్మనుచు
నీ వెనుక నడిచితిని నిఖిల లోకేశా!

నాయండ నుంటివీ! నన్నాదుకొంటివీ!
మఱచిపోలేను నీ మాధుర్యమును కృష్ణ!

నాయండ నీవనుచు నన్నాదు కొమ్మనుచు
నీ వెనుక నడిచితిని నిఖిలలోకేశా!

చిమ్మచీకటి నుండి చిరువెలుగు కాంతులకు
నన్ను నడిపించితివి తిన్ననీ దారులను!
చింత వంతల నుండి చిరదాస్య బంధముల
దయను దప్పించితివి దాక్షిణ్య మలరగా!

కోరినా కోరికల కొసలేక మిగులకను!
చేర్చి కూర్చితివి నా చిర వాంఛితములనూ!
అడుగకనె యిచ్చితివి యఖిలేశ్వరా! నీదు
ప్రేమ భాండారమున బ్రీతి కానుకలన్ని!

కానుకలు యిక వందు! కల్యాణములు వలదు!
కోరికల వలయందు గోరి దూరగలేను!
నీ వెనుక నడిచితిని నీడలో నీడగా!
ఆ నీడలో నన్ను సలరి కలియగ నిమ్ము!

నాయండ నీ వనుచు నన్నాదు కొమ్మనుచు
నీ వెనుక నడిచితిని నిఖిల లోకేశా!

పాడేటి మురళి !

పాడేటి శ్రీమురళి పాటనాపకు కృష్ణ!
పాటయిన విందు నే బరవశము జెందీ!

ఎంతదూరము నడిచి యెన్ని యాతసలు వడి
యిట జేరితి సఖా! యింతయిన నెరుగపూ

పాడేటి శ్రీమురళి పాటనాపకు కృష్ణ!
పాటయిన విందు నే బరవశము జెందీ!

నీ మురళి నిస్వనము నినుమంత చెవిబడిన
నే నిలువలేను మది నే నిలువ లేనోయి!
ఆల దిరుగబడినటుల మదిదిరుగ బడు స్వామి!
మనసులో రాగాలు మఱి నిలువ లేనోయి!

మురళి పాటను విసగ మోహన నామదిని
మధురాక్షరము లేవో! మాటలయి! పాటలయి!
పెల్లివిరియును కొలని విప్పారు గలువలుగ!
అందాల భావాల యపురూపు గీతికలు!

దయలేకపోయినను దాసిపె కరుణించి
పాట నాపకు కృష్ణ! ఫణివోలె పరుషమున!
మాసమును భరియించి మఱియుండిలేనోయి!
కాటువేయుదు నేమో! కలగి నీ మురళిని!

పాడేటి శ్రీమురళి పాటనాపకు కృష్ణ!
పాటయిన విందు! నే బరవశము జెందీ!

చింతలవి యెన్నున్న !

చింతలవి యెన్నున్న జిరునవ్వు నవ్వెదను!
కలకలా హాసియింతు గంట నీరున్నా!

గుండెలో దుఃఖాగ్ని కుమిలి పోవుచునున్న
తీయగా మాటాడి తేనె లొలకించెదను!

చింతలవి యెన్నున్న జిరునవ్వు నవ్వెదను!
కలకలా హాసియింతు గంటనీరున్నా!

నను విరహమున ముంచి నను దూరముంచినా
నా విభుని నిందించి నలుపురికి దెలుపనూ!
కంటి నీరొలుకుచును గరుణవేడను జెలుల
మాటమాత్రమునై న మది బయలు వెట్టనూ!

కోకిలల పాటలకు గుమిలిపోవుచునున్న
చిలుకపలుకులకు నే జింతించుచున్ననూ!
బడబాగ్నిలో నేను బడిలేచుచున్ననూ!
హంసవలె నడయాడి యందాలు జిందెదను!

మనసులో విరహాగ్ని మరిగి పోవుచునున్న
మాధవుడు నను వదిలి మాయమైనా గూడ
పలుపురికి నే జెప్పి పలుచబడు టెందులకు?
ఒకనాడు విచ్చేయు వల్లభుడు దయతోని!

చింతలవి యెన్నున్న జిరునవ్వు నవ్వెదను!
కలకలా హాసియింతు గంటనీరున్నా!

నీ పాటతో కలిపి !

నీ పాటతో కలిపి నే బాడలేనోయి!

నా పాట నాదోయి! నీ పాట నీదీ!

విశ్వమున యణువణువు వినిపించు నీ ధ్వనులు
నా చిన్ని గొంతులో నాదాలు నావీ!

నీ పాటతో కలిపి నే బాడలేనోయి!

నా పాట నాదోయి! నీ పాట నీది!

కొండలను కోనలను కోకిలా పాడేటి
మధుర నాదాలతో మధురిమలు నీవీ!
పువ్వు పువ్వున వ్రాలి పులకలను గలిగించు
తుమ్మెదా నాదాల తోరణము నాదీ!

గిరి శిలల దాకుచును సిరుల నొలికించేటి
మంజుల ధ్వను లీను మాధుర్యమీవూ!
అలలు తెరలూలేని అందాల కొలనులో
నిలిచినా నీటిలో నిట్టూర్పు నే స్వామి!

జీవకోటికి దివ్య దిశల జూపించేటి
చైత్య గీతిలో శ్రావ్యనాదము నీవు!
మబ్బులో మసకలొ మనిషిలో పలికేటి
విరహగీతము లోని విమలనాదము నాది!

నీ పాటతో కలిపి నే బాడలేనోయి!

నా పాట నాదోయి! నీ పాట నీదీ!

దాపు కొచ్చితినోయి !

దాపుకొచ్చితినోయి! దరిజేర సిగ్గును!
మురళిగానము వినగ మోహమున కృష్ణా!

మాలతీలత వెనుక మల్లెపూ పొదయందు
నిలిచియుంటిని స్వామి! నీ గానమును వినుచు!

దాపుకొచ్చితినోయి! దరిజేర సిగ్గును!
మురళిగానము వినగ మోహమున కృష్ణా!

చిరుచెమట చిలికేనది చిత్రముగ నెమ్మోము
మాటరాకున్న నీ! మర్మముగ మనసులో!
అడుగుముందుకు బోదు! అడుగు వెనుకకు రాదు!
అందాల బొమ్మగా సలరియుంటిని స్వామి!

నీతోని జతగలిసి నిండుగా నొకపాట
పాడుతూ యాడుతూ పరవశించాలనీ!
చిరకాల కోర్కెయిది! యర విరియు కలువలా!
తపసు జేయుచునుంటి! తగ నీకు దెలియు నిది!

కడిమి దిగి వచ్చినను గనికరింపుము స్వామి!
సిగుబిడియము మాన్పు! దీనత్వమును బాపు!
గొంతెత్తి బాడుమని కోరికను బూరింపు!
మురళీ నూదీ జతగ మోదమును వర్షింపు!

దాపుకొచ్చితినోయి! దరిజేర సిగ్గును!
మురళిగానము వినగ మోహమున కృష్ణా!

అతడే నా పతి !

అతడే నా పతి! యతడే విభుడూ!
అందమైన యా మురళీ లోలుడు!

అణువణువును సఖిలాండమంతయును
నణగి యుందువా డతడే! యతడే!

అతడే నా పతి! యతడే విభుడూ!
అందమైన యా మురళీ లోలుడు!

పిల్లనగ్రోవిని జేతను బూనీ
డల్లమలర న రనలను జేయుచు!
ఆలమందతో నల బృందావని
ఆటలాడు గోపాలబాలుడే!

||అతడే||

పిలువగానె పిలుపులలో బలుకును!
తలవగానె తలపులలో మెదులును!
చిరునగవులతో జిలుక పలుకులను
చిత్రజగత్తును నడిపేవాడే!

||అతడే||

కోరిక లేమియు గోరనివాడే!
కోరిక లేమని యడిగేవాడే!
ఇహపరములనూ అంది యిచ్చి మది
నింపులు సొంపులు గుర్చేవాడే!

అతడే నా పతి! యతడే విభుడూ!
అందమైన యా మురళీ లోలుడు!

నీ గాన మాధురిని !

నీ గాన మాధురిని నే దేలి పోవుదును!

ఆకులో ఆకునై పూవులో పూవై!

పుష్పాచూల దేలుడు వుడమి వులకించినటు
నిర్మలాకాశాన నీలిమలు విసిరినటు!

నీ గాన మాధురిని నే దేలి పోవుదును

ఆకులో ఆకునై పూవులో పూవై!

ఏ మల్లె పొదలలో నే తీగ చాటునో

పాడుచుంటివి కృష్ణ! పరవశము గలిగించి!

నే విరహగీతినై నేల యాకాశాలు

విహరించుచుంటి ప్రభు! వెతనంది నీ కొఱకు!

పాడుటెందుకు స్వామి! పరవశము గలిగించి

నా మనసునను జేరి నర్తించు టెందుకని?

తారలను నే జేరి తళుకుమను టెందుకో!

చంద్రలేఖల గూడి చరియించు టెందుకో!

నా మనసు గూడులో నవనీత! యతికితివి!

నీ పాదముల చెంత నిలిచితిని నీడగా!

విడనిముడి యిది స్వామి! యేనాటి బంధమో!

వరియించితిని కృష్ణ! వరుడవని భావించి!

నీ గాన మాధురిని నే దేలి పోవుదును!

ఆకులో ఆకునై పూవులో పూవై!

దుఃఖాశ్రు బిందువా !

దుఃఖాశ్రు బిందువా! తుదిలేద నీ బ్రదుకు?
కడలేని యాతనను గంటనుండెదవూ!

రాలిపడవేమి భువి? రమ్యముత్యము రీతి!
చిరయాతనలు మదిని జెదిరి దూరముగాగ!

దుఃఖాశ్రు బిందువా! తుదిలేద నీ బ్రదుకు?
కడలేని యాతనను గంట నుండెదవూ!

మాధవుని విరహమున మదిగుంగి కృశించి
వేదనల కన్నీరు వెలువరించితి నిజము!
నిందారు కొలనులా నిలిచితివి నేత్రమున
బ్రతిమాలుకొందు నిను బయలుబడుమమ్మ మిక!

మనసు వేదన నుండి మఱి బయలు జేరితివి!
అవును! నా వేదనకు సంతమే లేదమ్మ
విభుడు రానేరాడు! వేద నది దొలగదూ!
నాతోని నీ వుండి నలత బడబోకమ్మ!

జరిజలా ప్రవహించి జారిపడు! భూమిపయి!
లోలోనె యింకిపో! లు పమె! సు పమె!
కనులలో నున్న నిను గాంచెదరు జనులంత
ప్రేలు జూపెదరు నను వేదనకు జిహ్వామని!

దుఃఖాశ్రు బిందువా! తుదిలేద నీ బ్రదుకు?
కడలేని యాతనను గంట నుండెదవూ!

అచటచట దిరిగేవు !

అచటచట దిరిగేవు! అందాల గోపాల!
నా హృదయ మందిరము నాథ! రారాదా!

పిల్లనాగ్రోవిత్తో అల్లనా బాడుచును
సవరసము లొలికించి నాట్యమాడగరాద!

అచటచట దిరిగేవు! అందాల గోపాల!
నా హృదయము మందిరము నాథ! రారాదా!

అలికి ముగ్గులు వెట్టి అందాల గూర్చితిని
భద్రదాససముత్తోని భక్తి మందిరమందు!
కుడికాలువెట్టి నా కోర్కీ దీర్చగరాద!
మధురగీతము వినుచు మైమఱచి పోరాద!

మాధుర్యమును జిందు మధురగీతికలెన్నో
మాలగా గూర్చితిని! మాధవా! కిన్నెరను!
బాడుకో వచ్చునట! ప్రణయ గీతము లెన్నో
ఎవరుండ బోరచట! నీవు నేనే దప్ప!

వేదనను హరియింపు విహరించి మదియందు
కనులలో జేరి నా కన్నీటి నావుమా!
కంఠమున నిలిచి నా గానమున నీ వుండి
సామగానము రీతి స్వరములను బలికింపు!

అచటచట దిరిగేవు! అందాల గోపాల!
నా హృదయ మందిరము నాథ! రారాదా!

మధువులను జిందేటి !

మధువులను జిందేటి మధుమాసమిది స్వామి!
చిత్రమైనది జగతి చివురు పువ్వులతో!

ఒకపాట బాడుదము ఓంకార నాదమున
మధుర ప్రకృతిలోని మాధుర్యములు జింద!
మధువులను జిందేటి మధుమాసమిది స్వామి!
చివురు పువ్వులతోని చిత్రమైనది జగతి!

మకరంద పుష్పాదులు మాధుర్యములతోని
అణువణువు పుష్పించి యందాలు జిందినవి!
వనమంత రంగులయి మనసంత రాగమయి
గొంతై తి పాడగా గోర్క జనియించినది!

ఇన్ని యందాలు మఱి వన్నెలిక రావుగద!
కలిసి పాడుదమోయి! కమనీయ గీతమును!
విశ్వగానము నందు వే గలుపు వేణువును
నీ మురళి స్వనములను నే శ్రుతిని గలిపెదను!

కలిసిపాడిన పాట కలకాల ముంటుంది
నంద్యకాంతుల వోలె చంద్రలేఖల వోలె!
ప్రకృతిని లీనమై పరవశించే రీతి!
కలిసి బాడుదము సఖి! కావ్యగానము రీతి!

మధువులను జిందేటి మధుమాసమిది స్వామి!
చిత్రమైనది జగతి చివురు పువ్వులతో!

గాంధర్వ విద్యలో !

గాంధర్వ విద్యలో! గవిత బాడగలేను!

వీణ మీటగలేను! వినువీధి నభలో!

గోప వనితను నేను గోవింద! కలీయ

పదము పాడెద వినుము! భక్తితో! రక్తితో!

గాంధర్వ విద్యలో! గవిత బాడగలేను!

వీణ మీటగ లేను! వినువీధి నభలో!

కలవారి యింట నే వలచి బుటగలేదు!

గాంధర్వ విద్యలను గొగలింపగ లేదు!

అచ్చరల నాట్యాల సలరి నేర్వగ లేదు!

గోప వనితను నేను గోపాల పురమందు!

ఆలమండల మేపు అంచాల నీ యాపు

జాచి వరియించితిని నుండరంబగు సొగసు!

పిల్లనా గ్రోవి యా పిలుపులకు నే మురిసి

అర్పించుకొంటి నా యాత్మ సర్వస్వమును!

పేదరాలిని నేను పేదలకు పెన్నిధివి!

ఎవరూలేరూ నీకు! అగుదు వందలకునూ!

అర్పించితందుకే! అంత నీకే యనుచు

గుండెలో వికసించు కొసలేని గీతాలు!

పిల్లనా గ్రోవిలో! పిలుపెంత సరసమో!

నా పాటలో గూడ నాథ! సరసము జూడు!

గోప వనితను నేను! గోపాలుడవు నీవు!

అందుకే కుదిరినది! అపురూపు స్నేహమిది!

ఏమేమో కోరితిని !

ఏమేమో కోరితిని! యెన్నెన్నో కోరికలు!
మనసు చపలముగాన మఱియేమో కృష్ణా!

మనసులోనున్న నా మధురమైనా కాంక్ష
ఒక్కటే! ఒక్కటే! నిక్కముగ నీప్రేమ!

ఏమేమో కోరితిని! యెన్నెన్నో కోరికలు!
మనసు చపలముగాన మఱియేమో కృష్ణా!

పగలు రాత్రులవోలె బ్రతుకు నడుచుచు నుండు!
సిరి సంపదలు మఱియు సింగారములు గూడ!
నదిని దాటించునది నావలో చుక్కాని!
నీ చేతిలో గల్గెడు నిజము! జగదీశ్వరా!

మమత నమతా గలిగి మానవత వికసించు
మనసు నీచ్చి నాకు మధుర శాంతిని గూర్పు!
విశ్వప్రేమను గలిగి వికసించు బద్ధముగ
నా హృదయమును జేసి నాథ! కరుణింపుమా!

నీ ప్రేమ యున్న నాకే ప్రేమ వలదింక
నీ భక్తి యున్న నాకే భక్తి వలదూ!
మనసు గూడున నిలిచి మాధవా! నివసింపు
జన్మజన్మలనయిన చరియింతు దలనెత్తి!
ఏమేమో కోరితిని! యెన్నెన్నో కోరికలు!
మనసు చపలముగాన మఱియేమో కృష్ణా!

మాట విను శ్రీకృష్ణ !

మాటవిను! శ్రీకృష్ణ! పాట విను కృష్ణా!
మనసులో నున్న నా మధురమా కాంతా!

పంచభూతములలో బడిపోక ముందుగనె

నా మనసులో పాట నాథ! వినవలెనోయి!

మాటవిను! శ్రీకృష్ణ! పాట విను కృష్ణా!
మనసులో నున్న నా మధురమా కాంతా!

ఎన్నాళ్ళనుండియో ఏర్చికూర్చితి నోయి!
మధుర పదములతోని మంజులంబగు గీతి!
కన్నారగాంచి నే విన్న పము జేయగా
మనసుననె దాచితిని మఱియెవరు వినకుండ!

మనసునను నిను దలచి మధురభ కిని నిన్ను
పూజింప బ్రార్థింప బులకలను బొందగా!
మధురగీతములతో మైమఱచి ప్రార్థింప
విన్నపము జేసితిని! సన్నగా! జాలిగా!

కోసలో దూరాన కోకిలలు బాడినటు
గూటిలో గువ్వజత కువకువలు బలికినటు!
సెలయేటి సవ్వడిని శిలలలో స్పందనగ
వినిపింతు వినుమోయి! విమలమగు నా పాట!

ప్రాణప్రయాణమున బలుకు బలుగ లేను!
గొంతెత్తి పాడగా గోరి కెటు బోవునో!
అందుకే నా పాట యలరి వినుమో కృష్ణ!
మతి యుండగనె నాదు మనసులోనీ పాట!

నిను జూడగా కృష్ణ !

నిను జూడగా కృష్ణ! నిఖిలలోకం బంత
వెన్నెలల పువ్వులై విరులు కురిసేనూ!
అరవిరిసినా కలువ అంచాల సిగ్గులై
నా మనసు దూగాడు నవనాట్య ఖంగిమల!

నిను జూడగా కృష్ణ! నిఖిలలోకం బంత
వెన్నెలల పువ్వులై విరులు కురిసేనూ!

విదియ చంద్రుని మలె వేడుకను నా మదిని
తొంగి జూతువదేల తోరంపు బ్రేమతో!
నా వలపు మల్లియలు సటియించి పందిరిని
జలుజలుమని రాలు పులకరించుచు పుడమి!

సంజలేకకు వోలె సరసముగ ననుజూచి
చిరునవ్వు నవ్వేవు సింగార మొలికించి!
కనులలో కాటుకలు కటిగి నీరయిపోవు
హర్ష భావములతో ఆనంద లహరిలో!

కన్నులకు గనిపించి కలత గలిగింపకుము
మనసులో నడయాడి మధురిమలు నింపకోయ్!
మరుభూములకు బోదు మన్నింపు శ్రీకృష్ణ!
నా వెంట రాకోయి! నను జ్వాల ముంపకోయ్

నిను జూడగా కృష్ణ! నిఖిలలోకం బంత
వెన్నెలల పువ్వులై విరులు కురిసేనూ!

సుందరంబయిన !

సుందరంబయిన యీ సృష్టి చిత్రాలన్ని
గానమే చేస్తాను! గాంధర్వ కళనూ!

అందాల లీనమయి యానంద జగతినీ
మధురగీతము బాడి మైమఱచిపోతాను!

సుందరం బయిన యీ సృష్టి చిత్రాలన్ని
గానమే చేస్తాను! గాంధర్వ కళనూ!

కోసలో కోకిలలు 'కూ'యనగ పరువె తి
పాటందు కుంటాను బరవశము జెందుతూ!
సెలయేటి పాటలో గలగలా జత కలిపి
వలపు పాటలుబాడి వన్నె లొలికిస్తాను!

ఆశాశమంతటా యలరి మబ్బులగుంపు
చల్లనీ గాలులూ పల్లవించిన యుపుడు!
వచ్చనీ పచ్చికల బయలంత బరువె తి
హరివిల్లులో గలియ నారాట బడతాను!

వెన్నెలా రాత్రులను వినువీధి గాంచుచును
సన్ననీ ధ్వనులేవో సరసముగ వినుచుందు!
చంద్రకాంతుల జాలు జలజలా బారినటు
తడిసిపోయిన యటుల దన్మయము నొందుదును!

ఈ సృజనమంతయును ఈ విలాసము లన్ని
నా కోసమే యంచు నాథ! మది దలచెదను!
అణువణువునీ సృజన యాత్మాభిరామమున
కలిసిపోవగ నన్ను కరుణింపు గోపాల!

అంతప్రేమున్నదని !

అంత ప్రేమున్నదని కాంతునకు నాపైని
చింతలను మునిగి నే నింత గననై తీ!

కనులుండి విభుని నే గానజాలకపోతి!
గోరింక చెప్పినది కోమలీ! నిజముగా!

అంత ప్రేమున్నదని కాంతునకు నాపైని
చింతలను మునిగి నే నింత గననై తీ!

మల్లెపూ పొదలోన మాధవుని మనసులో
చితించి విరహమున కాంత! నే నిదురింప!
తుమ్మెదగ దా నొచ్చి తూలుతూ పొదరింట
నను జూచి పోయెనట నళినాక్షి! నిజముగా!

కోనలో నేజేరి కోరి హరి చిత్రమును
రంగులను గీసేటి రమణీయ సమయమున!
కోకిలగ దావచ్చి కుదురుగా ననుజూచి
'కూ'యంటుపోయెనట! కూర్మి యెంతటిదో గద!

బాలెంత రూపాన! బాలకుని రూపాన
భిక్షుకుని రూపాన! బీదగా! సాదగా!
నా యెదుట నిలిచెనట! నను భిక్ష యడిగెనట!
గమనింప లేనయితి! గారవింపకపోతి!

అంత ప్రేమున్నదని కాంతునకు నాపైని
చింతలను మునిగి నే నింతగననై తీ!

మనసు చెదరకముందు !

మనసు చెదరకముండు! మాటయాగకముండు!
ఆనాటి ముందువిను! అలరి నా పాటా!

మధుర గీతము నోట మఱచిపోవక ముందు
నీ మీద నా ప్రేమ నిలిచిపోవక ముందా!

మనసు చెదరకముండు! మాట యా గకముండు!
ఆనాటి ముందు విను! అలరి నా పాటా!

చిఱునవ్వుతో నిన్ను జెలగి కృష్ణా యనుచు
తెనుగు బాసను బిలుచు తెలివాగి పోకమును!
ముత్యాల సరములను ముద్దులొలికే గీతి
మనసు బాడగలేక మఱి మూగి గాకమును!

వాల్మీకి వ్యాసు లలి వరుసగా భారతిని
రామకృష్ణులపాట రమ్యముగ పాడినది!
నా తెనుగు బాసలో నా నోట బలికింప
ఆదరింపుము స్వామి! యది భాగ్యమని దలతు!

మధురభావాలు మది మర్మముగ దూరమయి
గీతి నిర్మాణమున గిరి చాటి బోకమును!
సుందరాకార! నీ సురుచిరము గనలేక
కనులు మూతలు వడెడి కాలగతి రాకమును!

మనసు చెదరకముండు! మాటయాగక ముండు!
ఆనాటి ముందు విను! అలరి నా పాటా!

వీధి గాయకుడనయి !

వీధి గాయకుడనయి వీధులను దిరుగుచును
హరికీర్తనల జనుల నలరింప కాంక్షా!

మధుర కంఠముతోని మాధుర్య మొలుకుచును
చైతన్య దీపికల జతగూర్చ జాగృతిని!
వీధిగాయకుడనయి వీధులను దిరుగుచును
హరికీర్తనల జనుల నలరింప కాంక్షా!

భూమితల్లిని దున్ని పులకించి కరకులు
విశ్రాంతి గొనువేళ వేగమే దరిజేరి!
మధుర గీతము బాడి మెమటపు గలిగించి
క్రొత్త లోకంబునకు గొనిపోవ నా కోర్కె!

పొగలలో యంత్రతాల పూనికను శ్రమియించి
పనిజేయు శ్రామికుల పట్టునకు దరిజేరి!
ఉత్సాహమును గూర్చి యుల్లాసమున దేల్చి
మమత సమతా ప్రేమ మదిని జిందింపగా!

ఇంటింటికిని దిరిగి వెంట బాలురు రాగ
తీయనీ పాటలను దేనె లొలుకుచు బాడి
ఇల్లాండ్ర భిక్షులను నింపుగా గైగొనుచు
బ్రతుకు గడపాలంచు ప్రబలమగు నా వాంఛ!

పాట నిచ్చితివి మఱి పదములను గూర్చగా!
మధుర కవితను నొసగి మర్యాద జేసితివి!
మనసు వశబటచుకొను మధురకంఠమునిచ్చి
మురళిలోలా! నాదు ముద్దు దీర్పగ దోయి!

చుక్కలకు పైపైని !

చుక్కలకు పైపైని సూర్యచంద్రులపైని
నిలిచినా స్వామి! నీ నీడ కెటులాత్తా?

ఆత్మతోగూడ నీ కర్పించితిని స్వామి!
నిను జేరు పెట్టులో నింగి నీలముపైకి?

చుక్కలను పైపైని సూర్యచంద్రులపైని
నిలిచినా స్వామి! నీ నీడ కెటులాత్తా?

బహుదూరమని తెలియు బాధయని తెలియునూ!
మలుపులెన్నో దిరిగి మఱి నిన్ను జేరవలె!
ఆగిపోలేను మఱి యాశలు నిరాశగా!
కడదాక యత్నింతు గాంచగా నీరూపు!

ఓక్కొక్క మెట్టుపై యొనర పాదము వెట్టి
మబ్బు పొరలను చాటి మాధవా! పయనింతు!
మానగీతము హృదిని మార్చు మోగుచునుండ!
వరమాల జేబూని వచ్చెదను బైపైకి!

ఎన్ని జన్మలలోన నిన్ను దరిజేరుదునో!
కల్యాణమంటపము కడకెటుల వతునో!
అవుడయిన కరుణతో నాదరింతువో లేదో!
ప్రేమ భిక్షును బెట్టి బ్రీతిగాంతువా లేదో!

చుక్కలకు పైపైని సూర్యచంద్రుల పైని
నిలిచినా స్వామి నీ నీడ కెటులాత్తా?

మాట లేకను !

మాటలేకను పాట లేకను
మనసులో యీ మానమెందుకు?
మధు వసంతమునందు గూడను
మానమేలనొ కోకిలమ్మకు?
మాటలేకను పాటలేకను
మనసులో యీ మానమెందుకు?
అంత విరహ మదేల కృష్ణుని
చింతలోబడి మునిగిపోవుదు!
కవిత మనసా కలముతో ఒక
కమ్మనయినా గీతి వ్రాయము!
ఎక్కడో మఱి లేడు కృష్ణుడు
ప్రక్కనే యున్నాడు గనుగొను!
విశ్వమోహన మురళితో తన
విమల గానము నాలపించుచు!
కొమ్మకొమ్మను తీవె తీవెను
కోటి యందా లతనివే సుమ!
మంజులంబగు నిస్వసంబుల
మహిమలన్నీ యతనివేగా!
ఉదయ సంజల వెలుగులను నీ
మదిని నింపుము వేడుకలరగ!
ప్రాణిలో ప్రతి ప్రాణిలో యీ
ప్రకృతి యంతట గలదు కృష్ణుడు!

రాత్రి గడిచెను చాల !

రాత్రి గడిచెను చాల! రమ్యసుందర శ్యామ!
రావేల గృహమునకు రమణీయముగనూ!

ఎటుబోతివో యేమో! యే మూల వెదుకుదును?
కొండలను కోనలను కొనలందు శిఖరాల!

రాత్రి గడిచెను చాల! రమ్యసుందర శ్యామ!
రావేల గృహమునకు రమణీయముగనూ!

ఏ నదీ తీరాల యే కొండ గుట్టలను!
ఏ యడవు లందునో! యే పూల దీవెలను!
మురళి మ్రోయించుచు మోదమున నుంటివో!
నిను వెదుక బంపినది! నిఖలేశ! నా గీతి!

నీవు లేకను నొక్క నిముసమైనను గూడ
మది తాళ లేననుచు మఱి నిలువ లేననుచు!
ఊతకట్టను నిచ్చి యొకచేత దీపమును
నిను వెదుక బంపినది! నిశిరాత్రి నిఖలేశ!

మనసు వలపులు నింపి మధువులను గురిపించి
తెరలేల వేసెదో! తెలుపుమా గోపాల!
వా గీతి ప్రాణమును నయముగా నిలుపుమా!
నా శ్రమను కడజేర్చి నను గృహము జేర్చుమా!

రాత్రి గడిచెను చాల! రమ్యసుందర శ్యామ!
రావేల గృహమునకు రమణీయముగనూ!

అడైవరు నిలువక్కుడు !

అడైవరు నిలువకుడు! ఆతడొచ్చే వేళ!
వత్తునని కబురంపె వల్ల భుడు నేడూ!

మధ్యలో నాపకుడు మధుర భాషణములను
తీయనీ పాటలను దేనె లొలుకుచు వాని!

అడైవరు నిలువకుడు! ఆతడొచ్చే వేళ!
వత్తునని కబురంపె వల్ల భుడు నేడూ!

మలినంజ కుంకుమలు మాటుమణిగే వేళ
తెలి తారకలవి మింట తొంగి చూచేవేళ!
కోవెలను శంఖాలు గూడ్మోగాగే వేళ
నా విభుడు కబురంపె నయముగా వత్తునని!

చిలుక గోరింకలూ చిన్నారి పిట్టలూ!
మావి కొమ్మలచాటు మధుర కోకిల లార!
మల్లె మాలతూలార! మాధవీ లతలార!
ప్రియవాక్యముల వాని ప్రేమ నాపకుడమ్మ!

కలకాలమతనికై క్లాచిచూచుచు నుంటి
రాత్రిబవళులు నిలిచి రమణీయ శిల్పముగ!
దీపమున దీపమై తేజరిల్లగ నేను!
నను గలియనిండమ్మ నా ప్రాణ ప్రియు వేగ!

అడైవరు నిలువకుడు! అతడొచ్చే వేళ!
వత్తునని కబురంపె వల్ల భుడు నేడూ!

నీవు నింగిని మురళి

నీవు నింగిని మురళి నిలిచిపాడాలంట!

నాగీతిధరణిపై నాట్యమాడాలంట!

మధురగీతముబాడ మఱి పర ధారలను

పుడమి సస్యములతో బులకరించే నంట!

నీవు నింగిని మురళి నిలిచిపాడాలంట

నాగీతి ధరణిపై నాట్యమాడాలంట!

ఉలుములను మెలుపులను ఊగి ప్రకృతియంత

తాళమును వేయునట! తన నాట్యభంగిమల!

వర్ష ధారలతోని వయ్యారములతోని

మెలుపులా దిరుగునట! మేదినీ యంతటను!

వచ్చనీ వచ్చికల పసిడిమైదానములు

తెల నీపాదాల దేలుతూ దిరుగుచూ!

వర్షగీతము బాడి హరమున జగమంత

వన్నెలను గూర్చునట! వగలాడి! నాగీతి!

సస్యశ్యామలముగా దగధరణి గావించి

క్రొ తజగతిని జేసి కోరికలు నెరవేర్చి!

నిను జేరవచ్చునట! నిండుజవ్వనిబోలె

పతిజేరవచ్చేటి సతివోలె రివ్వమని!

నీవునింగిని మురళి నిలిచి పాడాలంట!

నాగీతి వసుధపై నాట్యమాడాలంట!

పూ దీవెలార!

పూ దీవెలార! మన పుణ్యాలు ఫలియించె!
వత్తునని కబురంపె వల్ల భుడు నేడూ!

మనసార పుష్పాదుల మధువులొలుకుదు నేడు
మాధవుడు ధరియించు మనమిచ్చు పూమాల!

పూ దీవెలార! మన పుణ్యాలు ఫలియించె!
వత్తునని కబురంపె వల్ల భుడు నేడూ!

అరవిరసినా పూల నన్నిటిని జతగూర్చి
మాధవుని కర్పింప మాలగ్రుచ్చుచునుంటి!
వచ్చునని గోపాలు నెదురుజూచుచురోజు
కనురెప్ప వేయకను గాంచుచుంటినిగదా!

గ్రుచ్చినాపూదండ గుండెజెఱువవ్వగా
వాడిపోవుచునుండె వల్ల భుడు రాడాయె!
కన్నీరు చావుకొని కలగుండు మ్రింగుకొని
మనసు రాయనిజేసి మసలితిమి యిన్నాభ్యు!

బహుకాలమునకు మన బాంధవుడు వచ్చేని
పూమాలవేయుదము! బులకరింపగ మనసు!
అలనాటి శబరిలా యారాములకు నిచ్చు
వన్యఫలములకు వలె వరుస హరికిచ్చుదము!

పూ దీవెలార! మన పుణ్యాలు ఫలియించె!
వత్తునని కబురంపె వల్ల భుడు నేడూ!

కనిపించినాసరే!

కనిపించినాసరే! కనిపింపకున్ననూ!

మనసునందున నిలువు! మాధవా! దయతో!

నినువిడిచి ఒకక్షణము నే నిలువలేనోయి!

గతజన్మబంధమిది! కాదనకు! లేదనకు!

కనిపించినాసరే! కనిపింపకున్ననూ!

మనస్సునందున నిలువు! మాధవా! దయతో!

పలుకులోపాటలో పదమునందున నిలిచి

ఊగింపుమా మనసు! ఉయ్యాల! జంపాల!

కొలనులో గలువగా! కోకిలాపాటలా

వినిపించి పాడనీ! వినువీధులంతటను!

చంద్రకిరణముల వలె! సంజవేలుగుల వోలె!

కమనీయశోభలను గాంతులను జిందనీ!

హేమంతమునవిరియు హేమబిందువులకువలె

నామనసువిప్పారి నాట్యాలుచేయాలి!

ఎదురుజూచుచునుందు వేలాది జన్మలను!

కనిపించినప్పుడే కాంచెదను కనులార!

అందాక నామనసు నంచులను నిలుచుండి

నాభ కిగీతాల నయముగా వినుమోయి!

కనిపించినా సరే! కనిపింపకున్ననూ!

మనసునందున నిలువు మాధవా! దయతో!

వసుమతి చక్రమా!

వసుమతీచక్రమా! వన్నెలను వికసింపు!
విభుడొచ్చుచున్నాడు! వేల కాంతులతో!

మురళి చే నూదుతూ మురిపాలు జిందుతూ!

కన్నార సనుగాంచి కనికరించుటకునై!

వసుమతీచక్రమా! వన్నెలను వికసింపు
విభుడొచ్చుచున్నాడు! వేలకాంతులతో!

అందాలు జలికింపు! అణునణువు బులకింపు
బయలంత వికసింపు! పచ్చనీ పచ్చికల!
వాసంతి కుసుమాల వలనొప్ప జల్లుమా!
మైత్రనీ హరిపదము లొత్తుకొనకుండగా!

నీమధుర ప్రకృతిని నిండార వెలుగొంది
చల్ల గాలులతోని చంద్రకాంతులతోని
చిలుక గోరింకలను చేన్నారహంసలను
కోకిలల గుంపుతోగూడి స్వాగత మిమ్ము!

వరమాల ధరియించి వరియింపగా విభుని
విమలగీతముతోని వేడుకను బాడుచును!
దివిసుండి భువికిదిగు దివ్యపురుషునికీపుడు!
స్వాగతం బీయుదుము సర్వమును నర్పింప!

వసుమతీచక్రమా! వన్నెలను వికసింపు!
విభుడొచ్చుచున్నాడు! వేలకాంతులతో!

ఎటనుందువో !

ఎటనుందువో నీవు! ఎవరితో నుందువో!

మాధవా! నీ గుట్టు మఱి నాకు చెలిసే!

విప్పి చెప్పినదోయి నీనులకు విందుగా
అరమరిక లేకుండ యాచిన్ని గోరింక!

ఎటనుందువో నీవు! ఎవరితో నుందువో!

మాధవా! నీగుట్టు మఱి నాకు చెలిసే!

చిన్ని చిగురాకులను వవ్వెలా వువ్వలను

వనవీధులందునా వగలు జిందుదువంట!

కొండ శిఖరములందు కొలని గట్టులందు

సెలయేటి జాలులను శిలలందు నిలుతువంట!

వేదనల యిడుమలను వెతలు పొందేవారి

కన్నీరుగా నీవు గలత బొందుదువంట!

అన్నార్తులందు నీ వాకలిగ నిలుచుండి

వేదనను బొందుచూ విలవిల దపింతునంట!

పిలువకున్నను బలికి ప్రీతి గూర్చెద వంట!

ప్రేమింపకున్ననూ ప్రేమించు వాడవంట!

పాటంటె వేడుకట పన్నీరు జల్లుగా

పలుమారు బిలువగా బ్రాణ మిచ్చెదవంట!

ఎటనుందువో! నీవు ఎవరితో నుందువో!

మాధవా! నీ గుట్టు మఱి నాకు చెలిసే!

అలపించుచు నుంటి !

అలపించుచునుంటి యారాధనా గీతి!

విలపించు పక్షిలా వినువీధిలోనా!

వాడి బాణముదాకి వడినేల బడక మును
కరుణతో గాపాడు! కన్న తల్లి ప్రేమ!

అలపించుచు నుంటి యారాధనా గీతి!

విలపించు పక్షిలా వినువీధిలోనా!

కొండలన్నీదాటి కోనలన్నీ దాటి
నీ పాద సన్నిధిని నిలిచితిని గోపాల!
పాట యాగకముందు బ్రణయ మాగక ముందు
తీయగా నను జూచి తేనె లొలుకుము కృష్ణ!

అలసిపోతిని స్వామి! యారాధనలతోని!
బడలిపోతిని కృష్ణ! పాద పూజలతోని!
తీయనీ నీ మురళి తేనె లొలికించి యొక
కమ్మనీ రాగాన గడ దేర్చుమా కృష్ణ!

అలలవలె పెన్నిధిని యాటుపోటుల వోలె
నిను బొంద కాంక్షించి నీరసించితి నోయి!
మనసులో నా గీతి మాటు మణగకముందు
జ్యోతిలో నను గలిపి ప్రీతి గూర్చుము కృష్ణ!

అలపించుచునుంటి యారాధనా గీతి!

విలపించు పక్షిలా వినువీధిలోనా!

ఉదయ తారకువోలె !

ఉదయ తారకువోలె నుదయించి నామదిని
మధుర గీతము బాడ మమత గలిగింపూ!

సంజ కెంపులకువలె సరసతను గలిగించి
విశ్వ సౌందర్యమును వికసింప జేయుమా!
ఉదయ తారకువోలె నుదయించి నా మదిని
మధురగీతము బాడ మమత గలిగింపూ!

ఆకులో జివురులో అందాల పూవులో
ప్రేమ తత్త్వము చెలిసి ప్రీతి నుప్పొంగగా!
ప్రకృతిని లీనమయి పారవశ్యము జెంద
అణువణువు నందునను నాత్మేశ్వరుని గాంచ!

పేదగా జనియించి పేదగా నే బెరిగి
పేదగా నినుజేర ప్రియమైన నా కోర్కె!
ఆడంబరము వీడి యమృత వాక్యములతో
మనసార మాటాడ మధురతను దయజేయి!

పెనుసోమరికి వోలె పెద్దకాలము దాక
దీనత్వమున కృష్ణ! దినము గడపగ లేను!
కర్మవీరునిగ నను గడదేర్పవలెనోయి!
పరులకయి నా బ్రదుకు బన్నీరు గావలెనుక్కడ!

ఉదయతారకువోలె నుదయించి నా మదిని
మధుర గీతము బాడ మమత గలిగింపూ!

కూర్పలేదమ్మ!

కూర్పలేదమ్మ! నా గోపాలబాలునీ!
మణిభూషణములతో! మాణిక్యములతో!

కనకాంబరములతో గరుడవాహనముపై
నిలుపలేదమ్మ! నా నీలమేఘ శ్యాము!

కూర్పలేదమ్మ! నా గోపాలబాలునీ!
మణిభూషణములతో! మాణిక్యములతో!

నెమలి పింఛము నొకటి నెమ్మొమ్మపైనుంచి
చేతి కందించితిని చిన్నారి మురళినీ!
చిట్టుగజ్జయలు గట్టి చిందింప నాట్యముల
మధురహాసముజ్జేయ మమతతో నేర్పితిని!

చిన్నారి కోకిలల చిలుక కోకిలలతో
ఆడగా బాడగా పతివ! నేర్పితి నమ్మ!
ఆలమందల మేవు నలరు బాలకులతో
గూర్చి దిరుగు మటంచు గుదురుగా నేర్పితిని!

మమత చిగురించేటి మాధుర్యములు జిందు
పాటలను వినునట్టి పరమ పురుషుని జేసి!
కొలుచుచుంటిని సఖి! కోరికలు లేకుండ!
పులకించుచుంటినీ! పురుషోత్తముని జేసి!

కూర్పలేదమ్మ నా గోపాలబాలునీ!
మణిభూషణములతో! మాణిక్యములతో!

పాటలో వేదనను

పాటలో వేదనను బరికింతువని కాద!

పాట బాడితి స్వామి! పడిలేచు అలగా!

కన్నీటికాలువలు గడలిలో గలిసినవి!

కరుణ రాదాయె కద! కమ్మనీతాగాస!

పాటలో వేదనను బరికింతువని కాద!

పాటబాడితి స్వామి! పడిలేచు అలగా!

నీకు నాకును మధ్య నిలిచినా పెనుగోడ

తొలగింపుమా యనుచు దోరముగ పాడితిని!

తెరను దొలగింపుమని చెటను విడిపింపుమని!

వినయముగ జేసితిని యెన్నెన్నో వినతులను!

నీ వెలుగు కాంతిలో నేనొక్క కిరణమని

నీ పూలబాటలో నేనొక్క పువ్వునని!

ఒకనాటి సహచరిని! యోరిమిని యుంటినని!

మాటనమ్మవు! నాదు మనవి వినవెందుకో!

పాటబాడుచు నిటుల బయనింతు నెన్నార్కు!

కొండ లడవులుదాటి కోసలను దర్శింతు!

రాళ్ళు గూడను దయను రాగాలు దీసివవి!

నీ మనస దెందుకని నిలిచినది లోహముగ!

పాటలో వేదనను బరికింతువని గాద!

పాటబాడితి స్వామి! పడిలేచు అలగా!

కన్నార నను జూచి

కన్నార నను జూచి కనికరించినగాని
కసిదీర బెదిరించి కడకుద్రోసిననూ!

ఎన్ని జన్మల నిటుల వేధించినాగాని
నిను మరువ నెన్నటికి నిఖిలాత్మ! నిశ్చయము!

కన్నార ననుజూచి కనికరించినగాని
కసిదీర బెదిరించి కడకుద్రోసిననూ!

తారగా ననుజేసి తగదూర ముంచినను
ఆకాశవీధిలో నలరింపజేసినను!
నాతరుకు మిలమిలలు నాకాంతి కిరణాలు
నీపాదములనంట నిశి బవలు యత్నింతు!

వనరేఖగాజేసి వన్నెలన్నీ మాపి
దూరదూరాన నను దురపిల్ల జేసినను!
నిక్కి-జూతును స్వామి! నేల యంచులనుండి
కురవశముగా నీదు పాట బాడుచు కృష్ణ!

నను మఱచిపోయినా నాథ! నిను మరువనూ!
మనసునను నిను నిలిపి మధుమానభమరముగ!
తూలి బాడుదు నీదు తుదిలేని పాటలను
క్రొత్తపదములతోని క్రొంగ్రొత్త రాగముల

కన్నార ననుజూచి కనికరించినగాని
కసిదీర బెదిరించి కడకుద్రోసిననూ!

పిలిచిపిలిచి కృష్ణ!

పిలిచిపిలిచి కృష్ణ! వలపుపాటలతోని
మనసంత యల్లకొనె మల్లితీవెయగా!

పులకించి భావాలు పూవులయి పుప్పొడుల
రంగవల్లులు దీర్చె రమణీయ వనవీధి!

పిలిచిపిలిచి కృష్ణ! వలపుపాటలతోని
మనసంత యల్లకొనె మల్లితీవెయగా!

చుక్కలను దివియంత సుందరంబగురీతి
మధురభావాలతో మానసము నిండినది
చిన్నిపాటను బాడ జిఱునవ్వు నవ్వెదవు!
ఎటులగూర్తును స్వామి వేలభావాలతో!

తీయనీ తేనియల దీపులను జండేటి
తెలుగు పలుకులునిండె దీరుగా హృదయాన
వపదములను గూర్చు నింపయిన గీతిగా
కోటిదీపాలతో కుదురుగా నొకచోట!

పాటగూర్చగ లేను పదము బాడగలేను
అలసిపోతిని స్వామి! యందాల రాగాల!
పాటగా నే మారి ప్రతిమగా నిలిచితిని!
మురళితో స్పృశియింపు మోదములు జండగా

పిలిచిపిలిచి కృష్ణ! వలపుపాటలతోని
మనసంత యల్లకొనె మల్లితీవెయగా!

రాతిలో నిను జూతు

రాతిలో నినుజూతు రమ్యమోహనమూరి
ఆకులో పూవులో అంతటా జూతూ!

ఉలిని జెక్కగనేల? ఉన్నరూపును మాపి
రంగులవి యేలనో రమణీయమూరికీ!

రాతిలో నిను జూతు రమ్యమోహనమూరి
ఆకులో పూవులో అంతటా జూతూ!

ఉలితోని నిను దీర్చు ఉర్విశిల్పుల జూచి
నామనసు నీరగును నాగుండె ప్రవయ్యలగు!
ఉలితాకుడులకెటుల నోర్వగలవో యంచు
సెలయేటి తరగలా తల డిలుదు స్వామి!

రంగులను పులిమి నీ రమ్యసుందరమూరి
మాధుత్యమరితయును మటుమాయమును జేయు
చిత్రకాకులజూచి చింతిల్లు చుండుదును
అందగానికి యెంత యగచాటు లొచ్చెనని!

అణువణువులోనున్న అందాల శ్రీకృష్ణ!
ఉలితోని నినుజెక్కి యుసురుపెట్టగనేల?
ప్రకృతి వికృతి జేసి పావనంబయిన నీ
రూపు మాపిరి జనులు లోలత్వమును జూపి!

రాతిలో నిను జూతు రమ్యమోహనమూరి
ఆకులో పూవులో అంతటా జూతూ!

నే పాట బాడగా !

నే పాటబాడగా నిఖిలమంతా కదిలి
ఆనంద హర్షాల నటు బులకరించీ!

రాళ్ళన్ని కదులుతూ రాగాలు దీపిసవి
శిలలు తాళమువేసి చిరునవ్వు నవ్విసవి!
నే పాట బాడగా నిఖిలమంతా కదిలి
ఆనందహర్షాల నటు బులకరించీ!

గొంతెత్తి నే బాడ కొనపూలు రావిపవి,
పూలతలు ఊగుతూ పాలుపులను జిందెనవి!
చిలుక గోరింకలూ చిన్నారి కోకిలు
స్వరము స్వరమూగలిపి సరిగములు బాణిసవి!

తెలియకుండగ నీదు తీరుగా శ్రీమూర్తి
మధుర నిస్వనములను మాధుర్య మొలికేనది!
అలరి నీ చిరుగజ్జెలందాలు జిండగా!
మధుర సృత్యము జేసె మాధుర్యములు బొంగ!

కొండలను నే బాడ బిండలన్నియు గూడ
శిలలు శిల్పాలయ్యె చిత్రముగ యొక్కటాకట్టి
కదిలి నా పాటలకు కమ్మలములు వికసించె
మాధవీలత గూడ మాటాడ సాగినది!

నా పాట మెచ్చుకొని నన్నాదరింపవా!
మురళి మ్రోగించి నీ మోదమును దెలుపవా!

నీ ద్వారమున జేరి !

నీ ద్వారమున జేరి నిలిచి యాచించేటి
దాసి కోరిక దీర్చి దయజూడు కృష్ణా!

కోరిక కోరికల కొసరి పంపించేవు
మనసులో నున్న నా మధురకోరిక నీర్పు!

నీ ద్వారమున జేరి విలిచి యాచించేటి
దాసి కోరికదీర్చి దయజూడు కృష్ణా!

భూషణాంబరములను బొలుపుగా గనూరి
మాట పరునకు నయిన మఱి యడుగలేదోయి!
రత్నాల హారమును ముత్యాల ఉంగరము
జతజేసి పంపమని మఱి గోరలేదోయి!

పంపుచుంటివిగాని పలుమారు దయతోని
యంటి ముట్టుట లేదు! ఆడంబరములన్ని!
మనసునందున్నట్టి మాధవా! నా కోరిక!
నీకు తెలియును స్వామి! నిఖిలాత్మకుడ వీవు!

ప్రేమ భిక్షను దప్ప ప్రీతినెద్దియు గూడ
స్వీకరింపను స్వామి! చిరదాసి కోర్కెయిది!
జన్మ జన్మల భక్తి జాలువారిన దిటుల
లందుకొను ప్రేమతో నాత్మీయతను విరిసి!

నీ ద్వారమున జేరి నిలిచి యాచించేటి
దాసి కోరిక దీర్చి దయజూడు కృష్ణా!

బాటసారీ !

‘బాటసారీ! పయన మెచటికి?

బాటసారీ! గమ్య మెచటికి?

ఒంటరిగ నీవెచటికో మఱి

జంట నేనును వత్తునా?

మాటలాడక బాటసానీ!

మానముగ ముందునకు నడిచెను!

అగ్ని కురిసే మంటుపెండను

ఆటుల యగుడులు వేయుచున్!

మఱిల నడిగితి మోరనె నీ

మోదముప నీ వెచటికనుచును!

తిరిగి జూచీ యరుగసాగెను

చిత్రముగ మున్నుందుకున్!

దారి కడుగ నిలిచి యడిగితి!

దరికి జేరీ మోరనె నీ

‘అచ్యుతుని గలియంగ బోవుట

యడ్డురాకని బలుకగన్!’

‘నేను వచ్చెద!’ ననుచు బలుకగ

‘కొండ లుండును! కోన లుండును!

మండుపెండలు! వర ధారలు!

మంచు చల్లని గాలులున్!

అన్నిటికినీ సిద్ధమైతే

యలరి రమ్మన బాటసారీ!

‘అటులే’ యని వెంట నడిచితి!

యడుగులందున యడుగులన్!

కనుమూసినా గాని !

కనుమూసినా గాని కను దెఱచినాగాని
నీ రూపమే కృష్ణ! నిండు కన్నులనూ!
వినిపించు నీ మురళి విమల నిస్వనములూ!
పాటబాడించు నను బారవశ్యముతోని!

కనుమూసినాగాని కను దెఱచినా గాని
నీ రూపమే కృష్ణ! నిండు కన్నులనూ!

వేన్నెలలు వికసించి వేయిరేకలు జారి
కలువ పూవులపెని కలిసియాడిన యటుల!
తుమ్మెదలు వసవీధి తూలిబాడిన యటుల!
నా గీతితోబాడు నాథ! నీ శ్రీమురళి!

హంసబారులు వరుస యాకాశ వీధిలో
పయనించి పోవునటు బలు జ్వలగతులతో!
సత్తస్వరము లనెవుడు సంగీత స రసల
కదిలించునెవ్వడును కలకలా శ్రీమూరళి!

ఇన్ని జేతువుగాని విన్నపము వినవేమి?
గాఢమైనా హృదయ కాంక్ష దీర్చవదేమి?
కలుపుకోవేమి నీ కమనీయ జ్యోతిలో
నిలుపుకోవేమి నీ నీడలో శ్రీకృష్ణ!

కనుమూసినా గాని కను దెఱచినా కృష్ణ
నీ రూపమే కృష్ణ నిండు కన్నులనూ!

నీవు లేనిది కృష్ణ !

నీవు లేదని కృష్ణ! నిమన ముండగ లేను!
నిను మఱచి యొక క్షణము నిలువ జాలనుగా!

మధురమగు వీ గీతి మాధుర్యమును వీడి
బ్రతుక లేనోయ్ జగతి బరు వగును జీవితము!

నీవు లేనిది కృష్ణ! నిమనముండగ లేను!
నిను మఱచి యొక క్షణము నిలువ జాలనుగా!

కమనీయ సంజలను కాంతి విరబూసినటు
నీలోనె నా బ్రతుకు నిండి యుండినదోయి!
శశిలోన జన్మదికలు జాలువారిన యటుల
నీ వెనుక బయనింతు! నీడలో నీడగా!

నా కున్నదంతయును నాథ! యర్పించితిని
అంతరాత్మయుగూడ నర్పించితిని స్వామి!
అమ్మకొంటిని నన్ను అలరి బానిస నయితి
ఎటనుండు మనెదవో! నట నుండెదను స్వామి!

మాట లాడించెదో! పాట పాడించెదో!
ప రకిని జేసి నను నాట్యమాడించెదో!
శ్రీలు విరబూయగా శిల్పముగ ననుజేసి
అతికించు కొనెదవో! అంచాల కోవెలను!

నీవులేనిది కృష్ణ! నిమన ముండగ లేను!
నిను మఱచి యొక క్షణము నిలువ జాలనుగా!

చిగురాకులను మేసి !

చిగురాకులను మేసి చిన్నారి కోకిలా!
పాట బాడినదోయి! బరవశము జేందా!

నా ఘనసు పులకించి నవతాళ రాగముల
లలిత గీతముబాడె లాలిత్య మొలుకగా!

చిగురాకులను మేసి చిన్నారి కోకిలా!
పాట బాడినదోయి! బరవశము జేందా!

రంగు రంగుల కాంతు లంబరము నిండెనూ!
వన్నె చిన్నెలు నిండె వనవీధి నంతటను!
పుప్పొడులు రాల్చుచును! పూ దేనె ద్రావుచును
తుమ్మెథల నాట్యములు దోరముగ జెలువారె!

పూల తావులతోని పులకించె వనమంత!
ప్రకృతి మాతయు బాడె పల్లవిని గొంతునైతి!
చిన్నా కృష్ణా! రమ్మ! జేరి మన మాడుదము!
రాస జేరీ వాటి రమణీయ జంటగా!

నీ మురళి పాటతో నిర్మింపు స్వర్గమును
నీ పాటతో నేను పురింతు గోపికగ!
అవని యంబరమంత మానందములు జింద
చై తస్య దీపికలు జాగృతులు బొందగా!

చిగురాకులను మేసి చిన్నారి కోకిలా!
పాట బాడినదోయి! పరవశము జేందా!

నా మనసు వరియించె !

నా మనసు వరియించె నాట్య గీతాలతో!
మురళి నూదేవాని మురిపాలు జిందా!

విప్పి జెప్పదు దనదు వేదనను రవ్వంత
కుములుచుండును దాను గూర్చి కోరిక దలచి!

నా మనసు వరియించె నాట్య గీతాలతో!
మురళి నూదేవాని మురిపాలు జిందా!

మదిలోన మదిలోన మాధవుని దలచుచును
పొగ మంచుగా మారు బొగిలి విరహ జ్వాల!
చలనీ గాల్లలకు ఝలుమని దపియించి!
చందమామను జూడ సఖయ భయపడుచుండు!

తనలోన తనలోన తాను బాడుచునుండు!
మధురగీతిక తెపుడు మమత పొంగారగా!
పవలు రాత్రులు దాను బరితాపమును జిందు
కలలందు మాధవుని గలనరించుచు నుండు!

ఎంత జెప్పిన గూడ! నేమి నేయుదు చెరియ!
నా మాట వినదుగా! నా నూట జెవినిడదు!
ఎదురు జూచుచునుండు జెదిరినా మనసుతో
తపసి వలె ధ్యానించు తరుణ గోపాలుతో!

నా మనసు వరియించి సందగోపాలునీ!
మురళి నూదేవాని మురిపాలు జిందా!

చిగురాకు వంటి !

చిగురాకు వంటి నా చిన్నారి మనసులో
వేణు గానముతోని విహరింపరాదా!

గోప బాలురతోని గోపికలతో కలిసి
మధుర నాట్యములాడి మన్నింపరాదా!

చిగురాకు వంటి నా చిన్నారి మనసులో
మధుర నాట్యములాడి మన్నింపరాదా!

మబ్బులోపల మెరుపు మా ధుర్యమును జింది
తళుకు మన్నటుల నాతనువులోపల మెరిసి!
చీకటుల తెరలలో జిందించి శాంతులను
అందాల ద్వీపముగ యలరింపరాదా!

పూవుగా నాలోన పుష్పించి వికసించి
మధుర తావులతోని మన్నింపరాదా!
మధుర మురళిని బాడి మాధుర్య న రసను
బృందావనముగ మది స్పందింపరాదా!

పసుపు కుంకుమలతో బంగారు సంధ్యలను
నా మనసు నింపుమా! నవకాంతి లేఖలను!
ఆడుకో! పాడుకో! అందాల మనసులో
కలిసి నా మనసుతో కల్యాణ మొనరింపు!

చిగురాకువంటి నా చిన్నారి మనసులో
వేణుగానముతోని విహరింపరాదా!

నింగి నీలమునందు

నింగి నీలమునందు నిలిచినా మేఘమా!

నాథునకు నందింపు నాలేఖ వేగా!

దూరభారమటంచు దురపిల్ల బోకుమా!

కరుణగలవారలకు గష్టమేమియులేదు!

నింగినీలమునందు నిలిచినా మేఘమా

నాలేఖ నందింపు నాథునకు వేగా!

ఎదురుజూచుచు విభుని యేండుబూండును గడిచె

కన్నీరు వరదలయి కాల్యలే కట్టినవి!

మఱచిపోయెను నన్ను మాధవుడు గరుణింప

నావిన్నపము లన్ని నాథునకు వినిపింపు!

కంట తడి యారదను! కలగుండు నోకుదను!

చంద్రలేఖకు మల్లె చెలి రూపు మారెనను!

మనసులో నీబొమ్మ మాయదని దెలుపుమా!

చేతి కన్నెర నెపుడు చెలి వదలదని దెలుపు!

అందింపు మీ లేఖ యలరి నా నాథునకు

కరుణతో వినిపింపు కలత నలతల నన్ని!

మురళిలో కేరుటయె ముదితకోరికయంచు

మధురాక్షర ధ్వనుల మమతతో బలుకుమా!

నింగినీలమునందు నిలిచినా మేఘమా!

నా లేఖ నందింపు నాథునకు వేగా!

ఆకాశ వీధిలో

ఆకాశవీధిలో సతివేగమునబోవు
అందుకో నా లేఖ! అందాల చిలుకా!

నావిభున కందించి నయముగా నామాట
అల్లారుముద్దుగా న్నలరి వినిపింపుమా!

ఆకాశవీధిలో సతి వేగమున బోవు
అందుకో నా లేఖ! అందాల చిలుకా!

తీయనీ పలుకులను దేనె లొలికించుచును
ముత్యాల సరములను ముద్దులొలికింపుమా!
కవితలో వినిపింపు కరుణారస భరితముగ
లలితగీతమువోలె లాలిత్య మొలుకగా!

అమాధమాసాన యలరి మెల్లవును జూచు
వసమయూరము వోలె వన్నెలను జలంకుచును!
నీ దర్శనముగోరి నిలిచి యుండిను దనుము!
నీలాంజరమునందు నిలిపి తన నేత్రముల!

చంద్రబింబము జూడ నఖయ! కలువకువోలె!
బాలభానుని జూడ పద్మినీ సతిలాగు!
నినుగాంచ నాన కి నిలిచియున్న దటంచు
చిలుక! నీ బాసతో జిత్రముగ తెలుపుమా!

ఆకాశవీధిలో సతివేగమున బోవు
అందుకో నా లేఖ! అందాల చిలుకా!

వేణుగాన లోలు దెవుడు

వేణుగాన లోలు దెవుడు
విడువక నా వెంటనుండు!
నను మురిపించుచు నాతో
నాట్యమాడు నెల్ల వుడును! ... వేణుగాన॥

మరువను నే సతని నెవుడు!
అతడు మరువదెవుడు సన్ను!
వెంట వెంట పయనింతుము!
జంట విడువ మెవుడు మేము! ... వేణుగాన॥

మురళి మధుర స్వనములతో
మోదముతో మ్రోయుచుండు!
మాధవుతో స్వరము గలిపి
మధురగీతి బోడుచుండు! ... వేణుగాన॥

కొంగుకొంగు ముడివేసితి!
కోరిక చెలిపితి నామది!
మురళిగలియ గోరితి నా
మానమంత అతని పేని! ... వేణుగాన॥

గోపిక వలె నుండుట నే
గోపాలుని కోరికయట!
సన్నగ నెవుడును తనతో!
సరసగీతి బాడాలట! ... వేణుగాన॥

ప్రేమగీతము

ప్రేమగీతము నెటుల బ్రీతితో బాడుదును!
వాసంతమది గడిచె వయ్యారములునూ!

శిశిరమది యేతెంచి చిత్రమగు అందాలు
మాధవా! మాసినవి! మదినెటుల బులకింతు?

ప్రేమగీతము నెటుల బ్రీతితో బాడుదును?
వాసంతమది గడిచె వయ్యారములునూ!

పచ్చనీ చివురులును బలుదావులను జిందు
రంగు రంగుల వూల రమణీయతలు దొలగె!
ఆకురాలేటి యీ యవసాన దశయందు
మధురగీతం బెటుల మనసులో వికసించు!

తొంగి చూచుట లేదు దోరముగ కోకిలలు!
మాటమాత్రములేదు మరియాద చిలుకలకు!
పికిలిపిట్టలుగూడ బ్రీతి జావుటలేదు!
కష్టకాలమునందు గరుణ జూపరు గదా!

నల్లనీ ముసువులో నాధ! నే నుంటినీ!
కంటి నీ రొలుకుచును గాపాడు మని యనుచు!
మన్నింతువో! లేదో! మనసులో! నా విసతి!
చెల్లింతువో! లేదో! చెలగి నా కోరికను!

ప్రేమగీతము నెటుల బ్రీతితో బాడుదును!
వాసంతమది గడిచె వయ్యారములునూ!

నీలి గగనమునందు !

నీలిగగనమునందు నిలిచినా మేఘమా!

తీయని నా మాట దీరుగా వినుమా!

కరుణతో నా మాట కాంతునకు వినిపించి

పున్నెమును గట్టుకొను ట్టురపార్థములు గలుగ!

నీలిగగనమునందు నిలిచినా మేఘమా!

తీయనీ నా మాట దీరుగా వినుమా!

పతి విరహ వేదనను బడలిపోయినదాన!

కనుల ముత్యాలనూ కడలి గలిపిన దాన!

కొండలో కోసలో కోకిలకు వలె బాడి

అలసి పోయినదాన! యానాటి గోపికను!

మరలి నూడేవాని మోదమున మోహించి

మనసు నిచ్చితినమ్మ మదియందు నిలుపుకొని

జతజేయుమా నన్ను జాలిగా దయజూచి

అందింపు మాతనికి యలరి నా వలపులను!

వెదకి యెట నున్నాడో! వేదనను వినిపించి

అందింపుమా లేఖ! యాగోప బాలునికి!

రమ్యాక్షరములలో రచించితిని సఖి!

తీయనీ మాటలను దేట గీతికలలో!

నీలిగగనమునందు నిలిచినా మేఘమా!

తీయనీ నా మాట దీరుగా వినుమా!

ఉఱుము మెఱుపులతోని !

ఉరుము మెరుపులతోని ఒయ్యార మొలుకుతూ
వరిలు మేఘమా! వర్ష ధారలతో!

నా చిన్ని కోరికను నా నాథునకు దెలిపి
కొమరొప్ప గైకొనుము కోటి పుణ్యాలనూ!

ఉరుము మెరుపులతోని ఒయ్యార మొలుకుతూ
వరిలు మేఘమా! వర్ష ధారులతో!

పచ్చనీ చివురాకు! పసిడి రంగుల పూలు!
గుప్పలుగ బోసెదవు కుదురుగా భూమంత!
పచ్చనీ చీరతో సచ్చముగ లక్ష్మీలా!
ముత్తయిదువుకు వోలె మురిపాలు జిందెదవు!

నీ సుధాధారలను నీ చల్లగాలులను
నా విరహమును బెంచె! నను వేదనల ముంచె!
అగ్నిలో నున్నటుల బుగ్గి నే సయినటుల
వేయి కత్తులవాస వెన పయిని గురిసినటు!

అందింపు నా వార్త యా మురళిలోలునకు
చిందింపు నా వలపు జేరవచ్చేటట్లు!
మురళిలో జేరుదును మురిపాలు జిందగా!
రమ్య సర్వనలతో రమణీయ గీతితో!

ఉఱుము మెఱుపులలోని ఒయ్యార మొలుకుతూ
వరిలు మేఘమా! వర్ష ధారలతో

ఆషాఢ మేఘాల !

ఆషాఢ మేఘాల యందాలు గొనిదేవ!

చివురు రెమ్మలలోని చిత్రాలు దేవే!

అలక లలరించుకొని యందాలు జిందెదను

విభుడొచ్చునట! చెలీ! వేదనలు దీర్చగా!

ఆషాఢ మేఘాల యందాలు గొనిదేవ!

చిగురు రెమ్మలలోని చిత్రాలు దేవే!

సంజ కెంపులలోని సరసతల వికసించు

కుంకుమల గొనితెమ్ము కూర్మి నుదుటను చాల్తు!

పసిడి నిగులు జిందు బాలభానుని దీ పి

అంగాంగములయందు సలరింపవే చెలీ!

వండినా చేలపై పసుపు రంగులు దెమ్ము!

పారాణి నిడుమమ్మ బంగారు చిత్రముల!

కడలిలో ముత్తాలు కమనీయ హారముగ

కంఠమున వేయవే! కలికి! యథదము జింద!

వనవీధి పూలన్ని వయ్యారముగ గ్రుచ్చి

తనువంత నింపవే! తన్మయము నొందగా!

నా విభుడు నాతోని నాట్యమాడే రీతి

అందాల బొమ్మగా సలరింపవే చెలీ!

ఆషాఢ మేఘాల యందాలు గొనిదేవ!

చివురు రెమ్మలలోని చిత్రాలు దేవే!

మల్లె మాలతులార !

మల్లె మాలతులారా ! మాధవీ లతలారా !
నా విభుని జూడుడో ! నవమోహనాంగూ !

చిత్రమును లిఖించి జేర వచ్చితి నమ్మ !
కనులార గాంచుడి ! కాంతలారా ! విభుని !

మల్లె మాలతులార ! మాధవీ లతలార !
నా విభుని జూడుడో ! నవమోహనాంగూ !

మురళి నూదుచునుండు మురిపాల రాగాల
నాట్యమాడుచు నుండు నవనాట్య భంగిమల !
ఆలమందను మేపు అందాల బాలుడే
చద్ది యన్నము మూట చంకలో వ్రేలాడు !

అతని పెదుకుచునుంటి అందాల బాలునీ
కిన్నెరను జేబటి కీ రసల బాడుచును !
వాడ వాడల పెదకే వరుసగా వీధులను
పెదకే వచ్చితి నిటుల వేసారి వనవీధి !

మీ పొదల చాటునను మీ పూల తీవెలను
దాగియున్నాడేమో తగ దెలుపు డమ్మలూ !
అతని విరహముజేత సటమటించు చునుంటి
అతని చిత్రముదాల్చి యందటికి జూపుచూ !

మల్లెమాలతులార ! మాధవీలతలార !
నా విభుని జూడుడో ! నవమోహనాంగూ !

కిన్నెరను నే గాను !

కిన్నెరను నే గాను! కీ రనలు బాడగా!
అలరి నాట్యము సేయ సచ్చరను గానూ!

గోపకాంతను సుమా గోవింద! సుకుమార
లలిత గీతముతోని లావణ్య మొలికింతు!

కిన్నెరను నే గాను! కీ రనలు బాడగా
అలరి నాట్యము సేయ సచ్చరను గానూ!

నీవు నేర్పిన పాట! నీవు నేర్పిన యాట
కుదురుగా నేర్పితిని కుందనపు బొమ్మగా!
మఱల బాడుచు నుంటి మాధవా! యీనాడు!
చెట్టువుట్టల నడుమ జేరి వనవిధిసి!

మనసునకు గనిపించి మాయమై పోయెదవు!
మరళినూడి చెవుల మోహమున ముంచెదవు!
కనిపింప పెండుకో కనులార నిను గాంచ
చెలి! యనుచు ప్రियమూర జేర రా పెండుకో!

దూరాన నుంచి నను దురస్థిల జేయకుము!
మనసులో ప్రేమలను చుటి నలిపి వేయకుము!
పలీయ సొగసులను మల్లియల వలెగాంచి
కలుపుకొను వేణువుల కమనీయ స్వనములను!

కిన్నెరను నే గాను కీ రనలు బాడగా!
అలరి నాట్యము సేయ సచ్చరను గానూ!

నీలి మబ్బుల బోలు !

నీలి మబ్బులబోలు నిగనిగల శ్రీకృష్ణ!
నా మనసులో గోర్కె నాథ! వే దీర్ఘా!
ఆ కోర్కె తెలియదా? అందాల గోపాల!
చిటుగాలులకు దెలియు! జివురు పూవులకునూ!

నీలి మబ్బులబోలు! నిగనిగల శ్రీకృష్ణ!
నా మనసులో గోర్కె నాథ! వే దీర్ఘా!

దూరాన కోకిలల తోరంపు పాటలో
నా మనసులో గోర్కె నాథ! ధ్వనియించేది!
వెన్నెలా సొగసులో దేటి గలగలలోని!
తీయగా నాకోర్కె దీరుగా వినిపించు!

భూమి యాకాశాలు బొలుపొందు బ్రకృతిని
అణువణువు నందునా యలరేని నా కోర్కె!
చిరుగాలి తెరలలో జిందేటి సవ్వడుల
మనసు కొర్కె గదా! మధురముగ వినిపించు!

కలిసిపోవాలనీ! కటిగి పోవాలనీ!
జ్యోతిలో జ్యోతిగా బ్రీతినిలవాలనీ!
మసిబొగు తనమంత మాసిపోవాలనీ!
మాణిక్యమై నీదు మదిని మెఱయాలనీ!

నీలమబ్బుల బోలు నిగనిగల శ్రీ కృష్ణ!
నా మనసులో గోర్కె నాథ! వే దీర్ఘా!

కంటిసీరు

కంటిసీరు దుడుతువేల?
కనికరమది యేల కృష్ణ!
తీయని నీ యెదనుజేర్చి
తేనెలొలుక లేవాప్రభు?...||కంటిసీరు||

మారభార యాత్రజేసి
తుదకెటులో నిను జేరితి!
ఆశదీర్చి మది లోపలి
యాశల కరుణింపరాద! ...||కంటిసీరు||

అలల తేరల దాటుకొనుచు
అంధకారములను దాటి!
నీ వెలుగుల కాంతులలో
నీరజాక్ష! జేరుచుంటి!...||కంటిసీరు||

కలకాలపు నెడబాటును
కడకు ద్రోసి కరుణింపుము!
బహుజస్మల దాసి నేను!
బాంధవుడవు! అల్ల నాటి! ...||కంటిసీరు||

కాంతిరేఖ జేర్చుకొనీ
శాంతిగూర్చు గోపాలా!
భవబంధము లన్ని దొలగ
భరియింపుము నీ జ్యోతిని! ...||కంటిసీరు||

కొండమలుపున గూసె

కొండ మలుపున గూసె! 'కూ'యంటు కోకిలా!
గువ్వజత కూటిలో కువకువలు జేసే!

వర మేఘముగాంచి వనమయూరము గూడ
నస్త్రీనలు గావించె! రాజనర్తకి వోలె!

కొండమలుపున గూసె! 'కూ'యంటు కోకిలా!
గువ్వజత కూటిలో కువకువలు జేసే!

చేటువు గట్టున బూసె జెదురుగా దంగెడులు!
మొగిలిపువ్వులు గూడ మోదమున వికసించె!
అందాల చేమంతి యరవిరిసి మోదమున
సింగార మొలికించె సిగ్గు దొంతరులుగా!

నల్లనీ మేఘాల నాదాలు వినిపించె!
మెటువు సొగసులలోని మిఠమిలలు గనిపించె!
మబ్బునీడలలోన మసక మసకగ యున్న
దూరాన వనరేఖ తోరణము వలెనుండె!

ఈ ఋతువు సందయిన వికసించునా విభుని
మనసు తామరయందు మమత నాపె నింత!
కన్నార గాంతునా! కలతవిడ కృష్ణునీ!
చెవులార విందునా? జెలగి పిల్లనగ్రోవి!

కొండమలుపున గూసె 'కూ'యంటు కోకిలా
గువ్వజత కూటిలో కువకువలు జేసే!

నీ మురళి గానమును !

నీ మురళి గానమును నీ సృజన మంతయును
నిజమైన ప్రకృతివి నీవెగద కృష్ణా!

నా దంత వికృతియో! నా గాన కవితలూ!
నా శిల్ప నాట్యములు! సయముగా ననకరణ!

నీ మురళి గానమును నీ సృజన మంతయును
నిజమైన ప్రకృతివి నీవెగద కృష్ణా!

ఉరుములను మెరుపులను ఉన్నతంబయివ యా
మంచుకొండల నెటుల మలుచుదును బ్రకృతిని!
నీలిగగనము నెటుల నిర్మింతు తారలను!
తొలినంజ కుంకుమల తోరముగ నిర్మింతు!

వాసంత ఋతువులో వన్నెలను నెటుదెత్తు?
వర రుతువున గలుగు హారముల నెటు గూర్తు?
తల్లి పిల్లల ప్రేమ దగ నెటుల జూపింతు!
విశ్వగానములోని విమలత్వ మెటు దెత్తు!

చిత్ర లేఖనములూ, శిల్పములు, కవితలూ
అనుసరించినవి నిను నండగా గె కొనుచు!
నా వికృతిని మాపి సయముగా నీ యందు
కలిపికొను గోపాల! కల్యాణమును గూర్చి!

నీ మురళి గానమును నీ సృజనమంతయును
నిజమైన ప్రకృతివి నీవెగద కృష్ణా!

ఎందుకే కోకిలా !

ఎందుకే కోకిలా? వేయిగొంతుకలతో
పాడుచుంటివి నేడు ప్రణయగీతమునూ!

వాసంత రుతువులో వన్నెలే రాలేదు!
చివురు పూవులు పూచి చిత్రములు కాలేదు

ఎందుకే కోకిలా! వేయిగొంతుకలతో
పాడుచుంటివి నేడు ప్రణయ గీతమునూ!

చివురింప లేదుగా చిన్నారి పూ లతలు
మలెమాలతు లింక మధురిమలు విరియలే
దెందుకే కోకిలా! అందాల కోసలో
పాటపాడేవు నే పరవశము జెందగా!

పుష్పాడులు వనవీధి పుడమి నిండగలేదు!
మకరందములు జాతీ మరి కాల్యలవలేదు!
తుమ్మెదలు జుమ్మనుచు దూలి పాడగలేదు
మలయమారుత మింక మది పొంగ రాలేదు!

పతికి దూరమునుండి పలవరించేటి సను!
విరహాగ్ని బడద్రోసి వెత గూర్చుటకు గదా!
పాడుచుంటివి కోకి! ప్రణయగీతము నేడు
సెలయేటి జాలులో శిలపైని కూర్చుండి!

ఎందుకే కోకిలా! వేయిగొంతుకలతో
పాడుచుంటివి నేడు ప్రణయగీతమునూ!

నీ పాటతో కలిసి !

నీ పాటతో కలిసి నా పాట బాడనీ!
సుందరోజ్వలముగా శ్రుతిలయలు గలియా!
ప్రకృతి సుందరి కూడ బరవశము సందగా
వెన్నెలలు వికసించి వేడుకను వర్తింప!

నీ పాటతో కలిసి నా పాట బాడనీ!
సుందరోజ్వలముగా శ్రుతిలయలు గలియా!

కొమ్మపై కోకిలలు కుహు కుహూ రాగాల!
కొండ కోనలన్ని కూరిమిని ధ్వనియింప!
చిలుక గోరింకలలి కూరిమిని జతజేరి
ఆశు కవితలు బలికి యలరింప వనమంత!

నీలిమాకాశాల నిండగా ప్రతి ధ్వనులు
వీణమీటిన యటుల వినిపింప రాగాలు!
తొలినంజ యొడిలోన దోరంపు బసిపాప
పలికినటు కులికినటు బంగారు కాంతులను!

వెన్నెలల కాలమిది వేడుకను వినిపింతు
మనసులోనీ పాట మర్మముగ శ్రుతి లయల!
అధరమున జేర్చి నీ యందాల శ్రీమురళి
నన్నగా బాడుమా క్రొన్నెలా కాంతిలా!

నీ పాటతో కలిసి నే పాట బాడనీ!
సుందరోజ్వలముగా శ్రుతిలయలు గలియా!

అడుగడుగునా !

అడుగడుగునా నిన్ను నఱచి బిలుచుచుంటి
విసుగుబడ బోకుమా! వేణు గోపాలా!

కన్నీటి ధారలను కమనీయ పదములను
గడుగుచున్నాననుచు గసురుకోనబోకుమా!

అడుగడుగునా నిన్ను వఱచి బిలుచుచు నుంటి
విసుగుబడ బోకుమా! వేణుగోపాలా!

నీ వేణునాదమే నీ మురళి స్వనములే
నన్నిటుల జేసినవి నవమోహనాంగా!
నీ దివ్యరూపమే దిశలన్ని కనిపించు!
నీ దీపకళికయే నిండు నా కన్నులను!

నిను విడిచి ఒక క్షణము నిలువజాలను భువిని
నీ దివ్య రూపమును నీ మధుర స్వనములను!
వినిపించు తెందుకో! విలపింప జేసి యిటు
విరహాగ్ని వెన్నెలల గరిగించు తెందుకో!

విడిపోని బంధమిది! విడరాని స్నేహమిది!
జన్మ జన్మల నుండి జరిగేటి గాధ యిది!
పిలుచుచుందును నిటుల వేల యుగములదాక
కరుణించినను దయను గరుణింపకున్ననూ!

అడుగడుగునా నిన్ను నఱచి బిలుచుచుచుంటి
విసుగుబడబోకుమా! వేణుగోపాలా!

స మా ప్తం

ఇతర గ్రంథములు

ఆంధ్రప్రదేశ్ ప్రభుత్వ గ్రంథాలయ సంస్థ వారి
అనుమతి పొందబడినవి.

- | | | |
|------------------|--|------|
| 2268/తె 800/1484 | | |
| 1. | నాలో వెలిగే దీపాలు (బాలసాహిత్యం) | 0-50 |
| 2269/తె 800/485 | | |
| 2. | విజయ మంగళం (గీతములు) | 4-00 |
| 2270/తె 800/1486 | | |
| 3. | అందరికీ నచ్చిన కోడలు (నాటిక) | 2-00 |
| 2909/తె 800/1892 | | |
| 4. | ఉత్తర గో గ్రహణము (నాటిక) | 2-00 |
| 3649/తె 700/35 | | |
| 5. | శ్రీ కందుకూరి, శ్రీ సరోజినీదేవి (ఋరకధలు) | 2-00 |
| 3756/తె 800/2444 | | |
| 6. | ఆనంద మంగళం (లలిత గీతాలు) | 4-00 |
| 3757/తె 800/2445 | | |
| 7. | నాట్యశాల (నాటిక) | 4-00 |
| 4560/800/3026 | | |
| 8. | గోపబాలక శతకము (పద్యములు) | 1-50 |

4561/800/8027

- | | | | |
|-----|----------------------|-----------------|------|
| 9. | భూమితల్లి బిడ్డలు | (నాటిక) | 2-50 |
| | 6622/తె 800/4551 | | |
| 10. | పాలేటి తరగల్లో మల్లి | (పాటలు) | 5-00 |
| | 6623/తె 800/4552 | | |
| 11. | వీధి దీపం | (కవితలు) | 4-00 |
| | 6624/తె 800/4553 | | |
| 12. | వినయాంజలి | (భక్తి వచనములు) | 4-00 |
| | 6936/తె 200/680 | | |
| 13. | శ్రీరామచంద్ర సుధ | (పాటలు) | 4-00 |
| | 7037/తె 800/4834 | | |
| 14. | రూస్సీరాణి | (బుర్రకథ) | 2-50 |
| | 7462/తె 800/5129 | | |
| 15. | కృష్ణదాసి | (లలిత గీతాలు) | 4-00 |
| | 8964/తె 800/5933 | | |
| 16. | చిగురులు-పువ్వులు | (లలిత గీతాలు) | 4-00 |
| | 8965/తె 800/5934 | | |
| 17. | పాలేటి తరగల్లో మల్లి | (పాటలు) | 5-00 |
| | 8966/తె 800/5935 | | |
| 18. | శోణ పద్మం | (నాటిక) | 3-00 |

19.	8987/తె 800/5936 హరిదాసు	(పాటలు)	2-00
20.	8991/తె 800/5514 పూలరథం	(గేయములు)	4-00
21.	9698/తె 900/572 శ్రీ అల్లూరి	(బుర్రకథ)	3-00
22.	10035/తె 800/6768 ప్రతిధ్వనులు	(వచన కవితలు)	4-00
23.	11028/తె 800/7349 గోదాదేవి పాటలు	(లలిత గీతాలు)	2-00
24.	11679/తె 800/7794 గిరిజా కల్యాణము	(ద్విపద)	10-00
25.	1266/తె 800/8429 ఎఱ్ఱన పోతనల కవితామాధుర్యము (తులనాత్మక పరిశీలన)		10-00
26.	2717/తె 800/425 మాన గీతాలు	(లలిత గీతాలు)	5-00
27.	13660/తె 800/9061 కన్నీటి పువ్వులు	(లలిత గీతాలు)	8-00
28.	13661/తె 800/9062 శాంతిగీతం	(ముత్యాల సరాలలో)	6-00

నూతన ప్రచురణలు (1993-94)

	15163/సా. తె 800/10139	
29.	మధుర గోపిక (లలిత గీతాలు)	8-00
	15164/సా. తె 800/10140	
30.	మురళీ స్వనాలు (లలిత గీతాలు)	8-00
	16027/సా. తె 800/10661	
31.	పిల్లన గోవి పిలుపులు (లలిత గీతాలు)	10-00
	5431/ని. తె 800/1422	
32.	సుందరకాండము (గీతికలలో)	15-00
	5616/ని. తె 800/1490	
33.	దీపలేఖ (నాటిక)	10-00
34.	శ్రీ మురళి (లలిత గీతాలు)	10-00

